



संक्षिप्त समाचार

## कटक के सरकारी हॉस्पिटल में आग, 10 मरीजों की मौत

● 11 कर्मचारी भी झुलसे, मृतकों के परिजन को 25-25 लाख मुआवजा



कटक (एजेंसी)। ओडिशा में कटक के श्रीराम चंद्र भांजा मेडिकल कॉलेज अस्पताल में रविवार रात करीब 3 बजे आग लग गई। हादसे में 10 मरीजों की मौत हो गई है। इनमें से 7 ने मौके पर ही दम तोड़ दिया, 3 की मौत इलाज के दौरान हुई। आग पहली मंजिल पर ट्रॉमा केयर के आईसीयू में लगी थी। यहां करीब 23 मरीज भर्ती थे। उन्हें बचाने में अस्पताल के कम से कम 11 कर्मचारी झुलस गए। अनुमान है कि आग शॉर्ट सर्किट से लगी थी। ओडिशा सीएम मोहन चरण मांझी सुबह घायलों को देखने के लिए हॉस्पिटल पहुंचे। उन्होंने मृतकों के परिवारों को 25-25 लाख रुपए मुआवजा देने का ऐलान किया है। साथ ही हादसे की हाई लेवल जांच का आदेश दिया है। श्रीराम चंद्र भांजा मेडिकल कॉलेज कटक का सबसे बड़ा अस्पताल है। यहां पूरे राज्य से लोग इलाज करवाने के लिए आते हैं।

## राज्यसभा में एलपीजी संकट पर हुआ जबरदस्त हंगामा

● खड़गो बोले-सरकार को पहले से पता था इंतजाम क्यों नहीं किया ?

नई दिल्ली (एजेंसी)। बजट सत्र के दूसरे फेज में सोमवार को लोकसभा में पहली बार प्रश्नकाल बिना किसी हंगामे का आदेश हुआ। इधर राज्यसभा में एलपीजी सिलेंडर के संकट को



लेकर विपक्ष ने सवाल उठाए। कांग्रेस अध्यक्ष मल्लिकार्जुन खड़गे ने राज्यसभा में कहा कि पेट्रोलियम मंत्री ने लोकसभा में दावा किया कि एलपीजी की कोई कमी नहीं है, लेकिन जमीनी हकीकत सरकारी दावों को गलत साबित कर रही है। अगर सरकार समय रहते इंतजाम कर लेती, तो हालात इतने खराब नहीं होते। इस पर भाजपा सांसद जेपी नड्डा ने खड़गे को टोका। उन्होंने कहा कि कांग्रेस आपदा में भी राजनीति कर रही है। इसके बाद भी खड़गे ने बोलना जारी रखा। संसदीय कार्य मंत्री किरन रिजिजू ने कहा कि कांग्रेस नेता जवाब नहीं सुनते हैं। तुणमूल कांग्रेस ने राज्यसभा से वॉकआउट किया। पार्टी ने चुनाव आयोग के बंगाल के शीर्ष अधिकारियों को हटाने के फैसले का विरोध किया।

## पेंशनरों ने खेली फूलों की होली

भोपाल। पेंशनर्स एसोसिएशन की जिला शाखा भोपाल ने शिवाजी नगर में होली मिलन का आयोजन सुरेश शर्मा की अध्यक्षता में किया गया जिसमें बड़ी संख्या में पेंशनर उपस्थित हुए। एसोसिएशन के संरक्षक गणेश दत्त जोशी एवं प्रदेश अध्यक्ष आमोद सक्सेना मुख्य अतिथि के रूप में उपस्थित रहे। रंगारंग आयोजन में पेंशनरों ने फूलों से होली खेली एवं उपस्थित पेंशनरों द्वारा गीत संगीत के साथ सुंदर नृत्य की भी प्रस्तुति दी जिसने कार्यक्रम को और अधिक खुशनुमा बना दिया। एसोसिएशन के प्रदेश अध्यक्ष आमोद सक्सेना ने हाल ही में पेंशनरों के हित में लिए गए दो महत्वपूर्ण फैसलों यथा अविवाहित/विधवा/तलाकशुदा/परित्याका पुत्री को आजीवन पारिवारिक पेंशन एवं कंसलेश चिकित्सा के लिए माननीय मुख्यमंत्रीजी का आभार प्रकट कर धन्यवाद दिया। कार्यक्रम को संचालित आर जी माधुर, यशवंत सिंह बेस सहित कई पदाधिकारियों ने संबोधित किया। कार्यक्रम का संचालन प्रांतीय उपाध्यक्ष संतोष ठाकुर ने किया।

## गत्ता फैक्ट्री की आग बुझाने बुलानी पड़ी आर्मी

● सागर में 10 से अधिक दमकलों ने 7 घंटे में पाया काबू; शॉर्ट सर्किट की आशंका



सागर (नप्र)। सागर के बेहरिया थाना क्षेत्र स्थित गाड़ियों ने सेना के साथ मिलकर करीब 7 घंटे से चनाटोरिया में रविवार रात 2.30 बजे एक पुट्टा अधिक की मशकत के बाद आग पर काबू पाया। (गत्ता) फैक्ट्री में आग लग गई, जिसे बुझाने के लिए आर्मी बुलानी पड़ी और 7 घंटे की मशकत के बाद 10 से अधिक दमकलों की मदद से इस पर काबू पा लिया गया है। आग लगातार बढ़ने पर मकरोनिया नगर पालिका, सागर नगर निगम और शाहपुर नगर परिषद की फायर ब्रिगेड गाड़ियां मौके पर बुलाई गईं। आग पर काबू नहीं पाए जाने पर आर्मी को सूचना दी गई, जिसके बाद आर्मी की फायर फाइटर टीम ने मौके पर पहुंचकर मोर्चा संभाला। 10 से अधिक फायर



तेल अवीव/तेहरान (एजेंसी)। अमेरिका-इजराइल और ईरान के बीच जारी जंग के बीच एलपीजी कैरियर जहाज शिवालिक कतर से गैस लेकर भारत पहुंच गया है। यह जहाज सोमवार शाम 5 बजे गुजरात के मुंद्रा पोर्ट पर पहुंचा। यह जहाज 14 मार्च को होर्मुज स्ट्रेट पार कर भारत की ओर रवाना हुआ था। मिडिल-ईस्ट में जारी संघर्ष के बीच यह भारत पहुंचने वाला पहला एलपीजी जहाज है। शिवालिक जहाज पर करीब 46 हजार मीट्रिक टन

● आज नंदा देवी और जग लाडकी शिप पहुंचेंगे गुजरात पोर्ट

एलपीजी लदी है, जो लगभग 32.4 लाख घरेलू गैस सिलेंडरों के बराबर बताई जा रही है। शिपिंग मंत्रालय के मुताबिक नंदा देवी नाम का जहाज भी करीब 46 हजार टन एलपीजी लेकर भारत आ रहा है और उसके कल पहुंचने की संभावना है। वहीं जग लाडकी जहाज करीब



81 हजार टन मुरबान कच्चा तेल लेकर भारत की ओर आ रहा है और इसके भी कल मुंद्रा बंदरगाह पहुंचने की उम्मीद है। दिल्ली में भारत सरकार के शिपिंग मंत्रालय के अधिकारी राजेश कुमार सिन्हा ने कहा, भारतीय झंडा वाले जहाज 'जग लाडकी' ने 14 मार्च को यूएई से रवाना होकर करीब 81 हजार टन मुरबान कच्चा तेल लेकर भारत की ओर यात्रा शुरू की है। जहाज और उस पर सवार सभी भारतीय नाविक सुरक्षित हैं।

## 'नो रोड-नो टोल आंदोलन' के दौरान तोड़-फोड़

● मिंड के मालनपुर में बरैठा प्लाजा पर हंगामा, ऑनलाइन टोल काटने का विरोध

भिंड (नप्र)। ग्वालियर-भिंड-इटावा नेशनल हाईवे-719 के चौड़ीकरण की मांग को लेकर सोमवार दोपहर मालनपुर के बरैठा टोल प्लाजा पर 'नो रोड, नो टोल' आंदोलन शुरू हो गया। ऑनलाइन शुरू होते ही कुछ प्रदर्शनकारियों ने हंगामा कर दिया। ऑनलाइन टोल कटने का विरोध करते हुए टोल बुथ में तोड़-फोड़ कर दी। घटना के बाद मौके पर भारी पुलिस बल तैनात कर दिया गया है। सोमवार दोपहर करीब 12 बजे तय कार्यक्रम के अनुसार संत कालोदास महाराज के नेतृत्व में प्रदर्शनकारी बरैठा टोल प्लाजा पहुंचे और आंदोलन शुरू किया। इसी दौरान कुछ प्रदर्शनकारियों ने आरोप लगाया कि टोलकर्मों भले ही टोल फ्री होने की बात कह रहे हैं,

### काफी दिनों से दे रहे थे चेतावनी

काफी दिनों से साधु-संतों द्वारा आंदोलन करने की चेतावनी दी जा रही थी। जब सरकार ने इस पर कोई ध्यान नहीं दिया तो सोमवार को अपने तय कार्यक्रम के तहत संत समाज बरैठा टोल प्लाजा पर आंदोलन करने के लिए पहुंच गया। यहां बाकायदा टेंट लगाया गया है और संत समाज के साधु आंदोलन कर रहे हैं। उनके साथ कांग्रेस के नेता और कार्यकर्ता भी इस आंदोलन में शामिल हुए हैं।

लेकिन वास्तव में यहां से गुजरने वाले वाहनों से ऑनलाइन टोल वसूला जा रहा है। उनका कहना है कि टोल प्लाजा पर लगे स्कैनर के जरिए गुजरने वाली गाड़ियों से अपने आप पैसे कट रहे हैं, जिससे लोगों में नाराजगी है। ग्वालियर से इटावा तक जाने वाले नेशनल हाईवे 719 के चौड़ीकरण की मांग को लेकर सोमवार से साधु संतों का आंदोलन बरैठा टोल प्लाजा पर शुरू हो गया है।

## अगर कानून नहीं संभाल सकते तो इस्तीफा दे दें

प्रयागराज (एजेंसी)। संभल की एक मस्जिद में नमाजियों की संख्या सीमित करने के जिला प्रशासन के आदेश को इलाहाबाद हाईकोर्ट ने रद्द कर दिया। कोर्ट ने राज्य सरकार को नमाज के समय सुरक्षा के पर्याप्त इंतजाम करने का आदेश दिया है। जस्टिस अतुल श्रीधरन और न्यायमूर्ति सिद्धार्थ नंदन की खंडपीठ ने यह भी कहा कि यदि कोई व्यक्ति नमाज में बाधा डालता है तो उसके खिलाफ कानूनी कार्रवाई की जाए। कोर्ट ने फैसला संभल के रहने वाले मुनाजिर खान की याचिका पर सुनाया। याचिका पर पिछली सुनवाई के दौरान हाईकोर्ट ने संभल डीएम और एसपी को फटकार लगाई थी। कहा था- प्रशासन मस्जिद में नमाजियों की संख्या सीमित नहीं कर सकता। डीएम राजेंद्र पेंसिया और एसपी केके विश्वाकर्षण गलत हैं।

## बंगाल में चुनाव से पहले ईसी का चल गया 'डंडा'

● चुनाव आयोग ने मुख्य सचिव और डीजीपी को हटाया ● कोलकाता पुलिस कमिश्नर समेत 6 अधिकारी भी बदले

नई दिल्ली (एजेंसी)। पश्चिम बंगाल में विधानसभा चुनाव की तारीखों के ऐलान के दूसरे ही दिन चुनाव आयोग ने 6 अफसरों का तबादला कर दिया। आयोग ने पीयूष पांडे की जगह सिद्धनाथ गुप्ता को डीजीपी बनाया है। वहीं, आयोग ने राज्य की मुख्य सचिव नंदिनी चक्रवर्ती को पद से हटा दिया है। उनकी जगह 1993 बैच के आईएएस दुर्गेश्वर नारियला को नया मुख्य सचिव नियुक्त किया

है। सुप्रतिम सरकार की जगह अजय कुमार नंद को कोलकाता पुलिस कमिश्नर बनाया गया है। साथ ही राज्य के गृह सचिव जगदीश प्रसाद मीणा की जगह 1997 बैच का आईएएस अफ सर संघमित्रा घोष को गृह सचिव बनाया गया है। चुनाव आयोग के आदेश के मुताबिक यह निर्देश तत्काल प्रभाव से लागू होगा। नटराजन रमेश को सुधार सेवा महानिदेशक बनाया गया है।



## जम्मू-कश्मीर के किश्तवाड़ में लैंडस्लाइड

● भारी बर्फबारी में फंसे 235 लोगों को अपनी सेना ने बचाया ● ओडिशा में बवंडर से 2 की जान गई, 6 राज्यों में अलर्ट जारी

नई दिल्ली (एजेंसी)। जम्मू-कश्मीर के किश्तवाड़ जिले में भारी बर्फबारी के बीच एक हाइड्रोएलैक्ट्रिक प्रोजेक्ट के पास हुए लैंडस्लाइड हुईं। हादसे में एक व्यक्ति की मौत हो गई, जबकि एक घायल हो गया। इसी बीच, सेना ने भारी बर्फबारी के कारण किश्तवाड़ के सिंथन टॉप इलाके में फंसे महिलाएं और

बच्चे सहित 235 लोगों को रेस्क्यू किया। खराब मौसम और भारी बर्फबारी के कारण कई वाहन रास्ते में फंस गए थे। इधर, हिमाचल प्रदेश के लाहौल स्पीति में बर्फ देखने गए टूरिस्ट पूरी रात अटल टनल रोहतांग में फंसे रहे। बर्फबारी के कारण सड़क पर फिसलन बढ़ने से ट्रैफिक रोक दिया गया था। टनल में करीब हजार



गाड़ियां फंसी थीं। इधर, सिक्किम के कई इलाकों में रविवार देर शाम तूफान के साथ मुसलाधार बारिश हुई। कई जगहों पर बड़े-बड़े पेड़ और बिजली पोल तक गिर

## बच्चों को रोने-नाराज होने दें ...लेकिन स्मार्टफोन न दें

● योगी ने बंदर की कहानी सुनाई, बोले-इंसानों को सीखना चाहिए

लखनऊ (एजेंसी)। सीएम योगी ने सोमवार को राजस्थान में जालोर के श्री रत्नेश्वर महादेव मंदिर (सिरे मंदिर) के 375 साल पूरे होने पर आयोजित महायज्ञ में हिस्सा लिया। मंदिर पहुंचने से पहले रास्ते में योगी ने बंदरों को खाना खिलाया। इसके बाद धर्मसभा में योगी ने कहा- इंसानों को बंदरों से सीखना चाहिए। बंदरों की तरह से लोभ से बचना भी बड़ी साधना है। सीएम ने मंदिर के आसपास चौराहे का जिक्र करते हुए कहा- कल जब हम लोग यहां रुके तो देर सारे बंदर आ गए। हमने एक बंदर को रोटी दी तो वह खाने लगा, लेकिन जब तक उसने पहली रोटी नहीं खा ली, तब



तक दूसरी नहीं ली। इंसानों को भी यह शालीनता सीखनी चाहिए। इंसान हड़प्पे और जमा करने की बजाय जरूरतमंद तक पहुंचाने का भाव रखें। योगी ने महिलाओं से अपील करते हुए कहा कि छोटी उम्र के बच्चों को रोने-

धर्म जोड़ता है, जातिवाद व्यवस्था को कमजोर करता है- योगी ने कहा- धर्म जोड़ने का माध्यम है, लेकिन जातिवाद व्यवस्था को कमजोर करता है। संत, योगी, योगेश्वर सदैव अजर-अमर हैं। इनकी कृपा भक्तों और आस्थावान श्रद्धालुओं पर बरसती है। हम भी प्रयास करें, क्योंकि देश, समाज, धर्म के लिए किया गया योगदान कभी व्यर्थ नहीं जाता। समाज को बांटने का पाप करने वाले को समझाएं और उसे दूर करने का प्रयास करें। सीएम ने कहा कि यह देश वीरों व वीरगणनाओं के बलिदान से बना है।

## वांगचुक की रिहाई के दो दिन बाद लेह में रैली

कारगिल बंद रहा, सितंबर में 4 लोगों की मौत हुई थी

लेह (एजेंसी)। लद्दाख के लेह शहर में सोमवार को कड़ी सुरक्षा के बीच सैकड़ों लोगों ने रैली निकाली। वहीं कारगिल में बंद रखा गया। यह रैली पर्यावरण कार्यकर्ता सोनम वांगचुक की रिहाई के दो दिन बाद हुई। सितंबर 2025 में लेह में हिंसक प्रदर्शन हुआ था। इसमें पुलिस फायरिंग में 4 लोगों की मौत हो गई थी। इसके बाद यह पहली रैली है। यह बंद और रैली लेह एपेक्स बाँडी और कारगिल डेमोक्रेटिक अलायंस (केडीए) के आह्वान पर किया गया। इन संगठनों की

मुख्य मांगें लद्दाख को राज्य का दर्जा देना और उसे संविधान की छठी अनुसूची में शामिल करना है। वांगचुक को करीब छह महीने तक राष्ट्रीय सुरक्षा कानून (एनएसए) के तहत हिरासत में रखा गया था। केंद्र सरकार ने शनिवार को घोषणा की कि सभी पक्षों के साथ रचनात्मक और सार्थक बातचीत को आसान बनाने के लिए वांगचुक की हिरासत समाप्त की जा रही है। रैली का नेतृत्व केडीए के सह-अध्यक्ष चेरिंग दोरजे ने किया।

## तेहरान के मेहराबाद एयरपोर्ट पर एयरस्ट्राइक की, गोक ने नेतन्याहू के वीडियो को 'डीपफेक' बताया

## इजराइल का दावा-पूर्व सुप्रीम लीडर खामेनेई का प्लेन तबाह किया

तेल अवीव/तेहरान (एजेंसी)। इजराइली वायुसेना ने दावा किया है कि उसने ईरान की राजधानी तेहरान के मेहराबाद एयरपोर्ट पर एयरस्ट्राइक कर एक विमान को तबाह कर दिया। इजराइल के मुताबिक यह विमान ईरान के पूर्व सुप्रीम लीडर अली खामेनेई का एक वीडियो वायरल है।

और अन्य वरिष्ठ अधिकारियों के इस्तेमाल में था। सेना का कहना है कि इस विमान का उपयोग सैन्य खरीद और सहयोगी देशों के साथ संपर्क बनाए रखने के लिए किया जाता था। इसी बीच इजराइल के प्रधानमंत्री बेंजामिन नेतन्याहू का एक वीडियो वायरल है।



ईरान ने इजराइल पर 'सेजिल बैलिटिक मिसाइल' दामी- ईरान की इस्लामिक रेवोल्यूशनरी गार्ड कॉर्प्स (आईआरजीसी) ने कहा कि इजराइल के सैन्य और डिफेंस फैसिलिटी को निशाना बनाया गया है। यह सोलियड प्यूल वाली स्ट्रेटिजिक मिसाइल है, जो 2000-2500 किलोमीटर तक हमला कर सकती है। द नेशनल इंटरस्ट पत्रिका के अनुसार, इस मिसाइल की पहुंच मिस्र, सुडान के कुछ हिस्सों, यूक्रेन के बड़े हिस्से, दक्षिणी रूस, पश्चिमी चीन, भारत और हिंद महासागर और भूमध्य सागर के बड़े क्षेत्रों तक हो सकती है। जंग के बीच यूएई ने 35 लोगों को गिरफ्तार करने का आदेश दिया, जिनमें 19 भारतीय हैं। न्यूज एजेंसी के मुताबिक इन पर सोशल मीडिया पर फेक वीडियो और जानकारी फैलाने का आरोप है।

● जग लाडकी जहाज कच्चा तेल लेकर कल भारत पहुंचेगा- दिल्ली में भारत सरकार के शिपिंग मंत्रालय के अधिकारी राजेश कुमार सिन्हा ने कहा, भारतीय झंडा वाले जहाज 'जग लाडकी' ने 14 मार्च को यूएई से रवाना होकर करीब 81 हजार टन मुरबान कच्चा तेल लेकर भारत की ओर यात्रा शुरू की है। जहाज और उस पर सवार सभी भारतीय नाविक सुरक्षित हैं। यह जहाज कल मुंद्रा बंदरगाह पहुंच जाएगा। विदेश मंत्रालय के प्रवक्ता रणधीर जायसवाल ने कहा, हमारे करीब 90 नागरिक ईरान से जमीन के रास्ते अजरबैजान पहुंचे हैं।





# धर्म से अलग सुरक्षा देता है भरण-पोषण कानून

**मुस्लिम महिला (तलाक पर अधिकारों का संरक्षण) अधिनियम, 1986 का उन मुस्लिम महिलाओं के अधिकारों की रक्षा के लिये बनाया गया था, जिन्हें उनके पतियों ने तलाक दे दिया है या जिन्होंने अपने पतियों से तलाक ले लिया है। यह इनके अधिकारों की सुरक्षा से जुड़े या उससे संबंधित मामलों के लिये प्रावधान करता है। इसमें सर्वोच्च न्यायालय ने कहा था कि दंड प्रक्रिया संहिता की धारा 125 एक धर्मनिरपेक्ष प्रावधान है जो धर्म के बावजूद सभी पर लागू होता है। दंड प्रक्रिया संहिता के तहत भरण-पोषण का अधिकार व्यक्तिगत कानून के प्रावधानों से नकारा नहीं जाता।**

बकाया राशि जमा हो गई थी। सुनवाई के दौरान खंडपीठ ने पति द्वारा दाखिल आर्थिक स्थिति के हलफनामे की भी जांच की। उसमें उसने दावा किया कि उसकी मासिक आय पचास हजार रुपये है और वह आर्थिक कठिनाइयों का सामना कर रहा है। अदालत ने उससे पूछा कि क्या वह बकाया सहित 2.5 लाख रुपये जमा करने को तैयार है, लेकिन उसने भुगतान करने से इनकार कर दिया। इसके बाद पीठ ने आदेश देते हुए कहा कि इन परिस्थितियों में हमारे पास कोई अन्य विकल्प नहीं बचता। इसलिए प्रतिवादी पति के नियोक्ता को निर्देश दिया जाता है कि उसके वेतन से हर महीने 25 हजार रुपये काटे जाएं और यह राशि आरटीजीएस के माध्यम से सीधे पत्नी के खाते में भेजी जाए। सर्वोच्च न्यायालय ने विशेष रूप से नाबालिग बच्चों के हितों को लेकर चिंता व्यक्त की। अदालत ने नोट किया कि बच्चों की परवरिश मां अकेले कर रही है। पत्नी पिता के निधन के बाद वह फिहाल अपने चाचा के घर रह रही है। अदालत ने इस मामले को आदेश के अनुपालन की जानकारी के लिए अप्रैल में अगली सुनवाई के लिए सूचीबद्ध किया।

भारत में भरण-पोषण एवं इसे लागू करने के लिये नियम व कानूनी प्रावधान हैं। भारत में हर समुदाय के लिये वैवाहिक जीवन के अलग कानून हैं। हिन्दुओं के लिये हिंदू विवाह अधिनियम, 1955 है। वहीं मुस्लिमों के लिये उनके व्यक्तिगत कानून का उपयोग किया जाता है। हालांकि उक्त मामले में संसद द्वारा मुस्लिम महिला (तलाक पर अधिकारों का संरक्षण) अधिनियम, 1986 भी पारित किया गया है। मुस्लिम महिला (तलाक पर अधिकारों का संरक्षण) अधिनियम, 1986 का उन मुस्लिम महिलाओं के अधिकारों की रक्षा के लिये बनाया गया था, जिन्हें उनके पतियों ने

तलाक दे दिया है या जिन्होंने अपने पतियों से तलाक ले लिया है। यह इनके अधिकारों की सुरक्षा से जुड़े या उससे संबंधित मामलों के लिये प्रावधान करता है। यह अधिनियम मोहम्मद अहमद खान बनाम शाह बानो बेगम, 1985 के मामले का जवाब था। इसमें सर्वोच्च न्यायालय ने कहा था कि दंड प्रक्रिया संहिता की धारा 125 एक धर्मनिरपेक्ष प्रावधान है जो धर्म के बावजूद सभी पर लागू होता है। दंड प्रक्रिया संहिता के तहत भरण-पोषण का अधिकार व्यक्तिगत



कानून के प्रावधानों से नकारा नहीं जाता है।

नए भारतीय नागरिक सुरक्षा संहिता, 2023 में यह धारा 144 है। एक तलाकशुदा मुस्लिम महिला अपने पूर्व पति से उचित एवं न्यायसंगत भरण-पोषण पाने की इच्छा रखती है, जिसका भुगतान इदत अवधि के भीतर किया जाना चाहिए। इदत एक अवधि है, जो आमतौर पर तीन महीने की होती है, जिसे एक महिला को अपने पति की मृत्यु या तलाक के बाद दोबारा शादी करने से पहले मनाना होता है। इस अधिनियम में महर (मेहर) का भुगतान और शादी के समय महिला को दी गई संपत्ति की वापसी भी शामिल है। यह तलाकशुदा

महिला और उसके पूर्व पति को दंड प्रक्रिया संहिता, 1973 की धारा 125 से 128 के प्रावधानों द्वारा शासित होने का विकल्प चुनने की अनुमति देता है। यदि वे आवेदन की पहली सुनवाई में इस आशय की संयुक्त या अलग घोषणा करते हैं। सर्वोच्च न्यायालय की संविधान पीठ ने डेनियल लतीफी एवं अन्य बनाम भारत संघ मामले में वर्ष 2001 में अपने फैसले में 1986 के अधिनियम की संवैधानिक वैधता को बरकरार रखा था। सर्वोच्च न्यायालय ने अपने फैसले में कहा था कि इसके प्रावधान भारत के संविधान के अनुच्छेद 14, 15 और 21 का उल्लंघन नहीं करते हैं। इसने मुस्लिम महिलाओं को इदत अवधि के बाद पुनर्विवाह करने तक भरण-पोषण प्राप्त करने का अधिकार प्रदान किया। शबाना बानो बनाम इमरान खान केस, 2009 सर्वोच्च न्यायालय ने दोहराया कि तलाकशुदा मुस्लिम महिलाएं दंड प्रक्रिया संहिता की धारा 125 के तहत गुजारा भत्ता मांग सकती हैं। यहाँ तक कि इदत अवधि के बाद भी, जब तक कि वे दोबारा शादी न कर लें। इस फैसले ने इस सिद्धांत की पुष्टि की कि दंड प्रक्रिया संहिता के प्रावधान धर्म के बावजूद लागू होता है।

दंड प्रक्रिया संहिता की धारा 125 भारतीय नागरिक सुरक्षा संहिता, 2023 की धारा 144 के अनुसार प्रथम श्रेणी का मजिस्ट्रेट पर्याप्त साधन संपन्न व्यक्ति को निम्नलिखित के भरण-पोषण के लिये मासिक भत्ता देने का आदेश दे सकता है। यदि उसकी पत्नी स्वयं अपना भरण-पोषण करने में असमर्थ है। उसका वैध या नाजायज नाबालिग बच्चा, चाहे वह विवाहित हो या न हो, अपना भरण-पोषण करने में

असमर्थ हो। उसका वैध या नाजायज वयस्क बच्चा शारीरिक या मानसिक असामान्यताओं या चोटों से ग्रस्त हो, जो उसे अपना भरण-पोषण करने में असमर्थ बनाती हैं। यदि उसके पिता या माता, अपना भरण-पोषण करने में असमर्थ हों। सर्वोच्च न्यायालय ने अभिनिर्धारित किया कि दंड प्रक्रिया संहिता की धारा 125 ने केवल विवाहित स्त्रियों अपितु सभी स्त्रियों पर लागू होती है। उसने इस बात पर जोर दिया कि यह प्रावधान सार्वभौमिक रूप से लागू होगा। सर्वोच्च न्यायालय के निर्णय ने विधिक समता सुनिश्चित करते हुए और संविधान के समता एवं गैर-भेदभाव की गारंटी का संरक्षण करते हुए विच्छिन्न-विवाह मुस्लिम स्त्रियों द्वारा दंड प्रक्रिया संहिता की धारा 125 के तहत भरण-पोषण का दावा करने के अधिकारों की पुष्टि की।

सर्वोच्च न्यायालय ने अपील को खारिज कर दिया और पुष्टि की कि मुस्लिम स्त्रियाँ 1986 के अधिनियम के अस्तित्व के बावजूद दंड प्रक्रिया संहिता की धारा 125 के तहत भरण-पोषण की मांग कर सकती हैं। न्यायालय ने यह कि 1986 के अधिनियम की धारा 3, जो एक सर्वोपरि खंड से शुरू होती है, धारा 125 दंड प्रक्रिया संहिता के प्रावधानों को प्रतिबंधित करने के बजाय एक अतिरिक्त उपाय प्रदान करती है। सर्वोच्च न्यायालय ने भारतीय पुरुषों के लिये अपनी पत्नियों को आर्थिक रूप से सशक्त बनाने की आवश्यकता पर बल दिया, जिनके पास स्वतंत्र आय का अभाव है। इसने आर्थिक रूप से स्वतंत्र या नैकरीपेशा विवाहित महिलाओं और उन महिलाओं के बीच अंतर को उजागर किया, जो अपने निजी खर्चों को पूरा करने के लिये किसी भी साधन के बिना घर पर रहती हैं। न्यायालय ने पुष्टि की कि विच्छिन्न-विवाह मुस्लिम स्त्रियाँ, जिनमें तीन तलाक (अब विधि-विरुद्ध) के माध्यम से तलाक लेने वाली स्त्रियाँ भी शामिल हैं, व्यक्तिगत कानून के बावजूद भी धारा 125 दंड प्रक्रिया संहिता के तहत भरण-पोषण का दावा कर सकती हैं। तीन तलाक के सर्वोच्च न्यायालय द्वारा अमान्य घोषित किया गया है। साथ ही मुस्लिम महिला (विवाह अधिकार संरक्षण) अधिनियम, 2019 द्वारा इसे अपराध घोषित किया गया है।



**मुद्दा**  
**मनीषा मंजरी**

## बच्चों के लिए सोशल मीडिया पर प्रतिबंध: समाधान या नई चुनौती?

**दूसरा महत्वपूर्ण पहलू है सोशल मीडिया की लत। आज यह एक वैश्विक समस्या बनती जा रही है। बच्चे और किशोर कई-कई घंटे मोबाइल स्क्रीन के सामने बिताने लगते हैं। धीरे-धीरे यह आदत उनकी पढ़ाई, एकाग्रता और दिनचर्या को प्रभावित करने लगती है। पहले जहाँ बच्चे मैदानों में खेलते थे, दोस्तों के साथ समय बिताते थे और प्रकृति के करीब रहते थे, वहीं अब उनका अधिकतर समय डिजिटल स्क्रीन के साथ गुजरने लगा है। इसके परिणामस्वरूप शारीरिक गतिविधियाँ कम हो रही हैं, आँखों की समस्याएँ बढ़ रही हैं और मानसिक तनाव भी देखने को मिल रहा है।**

आज यह एक वैश्विक समस्या बनती जा रही है। बच्चे और किशोर कई-कई घंटे मोबाइल स्क्रीन के सामने बिताने लगते हैं। धीरे-धीरे यह आदत उनकी पढ़ाई, एकाग्रता और दिनचर्या को प्रभावित करने लगती है। पहले जहाँ बच्चे मैदानों में खेलते थे, दोस्तों के साथ समय बिताते थे और प्रकृति के करीब रहते थे, वहीं अब उनका अधिकतर समय डिजिटल स्क्रीन के साथ गुजरने लगा है। इसके परिणामस्वरूप शारीरिक गतिविधियाँ कम हो रही हैं, आँखों की समस्याएँ बढ़ रही हैं और मानसिक तनाव भी देखने को मिल रहा है।

इसके अतिरिक्त साइबर बुलिंग भी एक गंभीर समस्या बनती जा रही है। सोशल मीडिया पर कई बच्चे मजाक, अपमान या ट्रोलिंग का शिकार हो जाते हैं। कम उम्र में ऐसी नकारात्मक प्रतिक्रियाओं का सामना करना उनके आत्मविश्वास और मानसिक स्वास्थ्य को प्रभावित कर सकता है। कई बार बच्चे इन समस्याओं को अपने माता-पिता या शिक्षकों से साझा भी नहीं कर पाते, जिससे स्थिति और जटिल हो जाती है। इस दृष्टि से देखा जाए तो सोशल मीडिया पर कुछ हद तक नियंत्रण बच्चों को सुरक्षित रखने का एक प्रयास माना जा सकता है।

हालाँकि इस विषय का दूसरा पक्ष भी उठना ही महत्वपूर्ण है। यह भी सच है कि सोशल मीडिया केवल मनोरंजन का माध्यम नहीं है, बल्कि यह ज्ञान और

रचनात्मकता का भी एक बड़ा मंच बन चुका है। आज कई बच्चे और किशोर अपनी प्रतिभा को इसी मंच के माध्यम से दुनिया के सामने प्रस्तुत कर रहे हैं। कोई कविता लिखता है, कोई चित्र बनाता है, कोई संगीत या नृत्य के माध्यम से अपनी कला दिखाता है, तो कोई शिक्षा और विज्ञान से जुड़ी जानकारी साझा करता है। ऐसे में यदि सोशल मीडिया पर पूर्ण प्रतिबंध लगा दिया जाए, तो कई संभावनाएँ सीमित हो सकती हैं। इसके अलावा सोशल मीडिया बच्चों को वैश्विक दृष्टिकोण भी प्रदान करता है। वे विभिन्न देशों, संस्कृतियों और विचारों से परिचित होते हैं। इससे उनकी सोच का दायरा विस्तृत होता है और वे दुनिया को एक व्यापक नजरिए से समझने लगते हैं। यदि सही दिशा और मार्गदर्शन मिले, तो सोशल मीडिया सीखने और जागरूकता का एक प्रभावशाली साधन बन सकता है।

यहाँ एक महत्वपूर्ण प्रश्न यह भी उठता है कि क्या केवल प्रतिबंध ही समाधान है? इतिहास और समाज दोनों यह बताते हैं कि केवल प्रतिबंध लगाने से समस्याएँ हमेशा समाप्त नहीं होतीं। कई बार इससे जिज्ञासा और बढ़ जाती है और लोग किसी न किसी तरीके से नियमों को तोड़ने का प्रयास करते हैं। इसलिए यह आवश्यक है कि इस विषय को संतुलित और व्यावहारिक दृष्टि से देखा जाए। शायद अधिक उचित

मार्ग यह होगा कि बच्चों को सोशल मीडिया से पूरी तरह दूर करने के बजाय उन्हें इसके जिम्मेदार और सुरक्षित उपयोग के लिए तैयार किया जाए। माता-पिता और शिक्षकों की भूमिका यहाँ अत्यंत महत्वपूर्ण हो जाती है। यदि बच्चों के साथ संवाद स्थापित किया जाए और उन्हें यह समझाया जाए कि इंटरनेट का उपयोग किस प्रकार सकारात्मक और सुरक्षित तरीके से किया जा सकता है, तो वे स्वयं भी इसके दुष्प्रभावों से बचने का प्रयास करेंगे।

डिजिटल साक्षरता भी इस दिशा में एक महत्वपूर्ण कदम हो सकती है। स्कूलों में बच्चों को साइबर सुरक्षा, ऑनलाइन व्यवहार और डिजिटल जिम्मेदारी के बारे में शिक्षित किया जाना चाहिए। यदि उन्हें यह समझाया जाए कि इंटरनेट पर क्या साझा करना चाहिए और क्या नहीं, तथा किस प्रकार अपनी निजता और सुरक्षा को बनाए रखना है, तो वे अधिक जागरूक और जिम्मेदार डिजिटल नागरिक बन सकते हैं। साथ ही माता-पिता को भी बच्चों के साथ समय बिताने और उनके ऑनलाइन व्यवहार को समझने की आवश्यकता है। कई बार बच्चे सोशल मीडिया का उपयोग इसलिए अधिक करते हैं क्योंकि उन्हें वास्तविक जीवन में संवाद और मार्गदर्शन की कमी महसूस होती है। यदि परिवार में संवाद का वातावरण हो और बच्चों को अपने विचार साझा करने

का अवसर मिले, तो वे आभासी दुनिया पर अत्यधिक निर्भर नहीं होंगे।

सोशल मीडिया स्वयं में न तो पूर्णतः अच्छा है और न ही पूर्णतः बुरा। यह एक साधन है, जिसका प्रभाव इस बात पर निर्भर करता है कि उसका उपयोग किस प्रकार किया जाता है। बच्चों के लिए सोशल मीडिया पर प्रतिबंध लगाने का विचार उनके संरक्षण की भावना से उत्पन्न हुआ है, लेकिन इसके साथ-साथ यह भी आवश्यक है कि उन्हें तकनीक से पूरी तरह अलग न किया जाए। समाज, परिवार और शिक्षा प्रणाली को मिलकर ऐसा संतुलित वातावरण तैयार करना होगा जहाँ बच्चे तकनीक का उपयोग समझदारी, संयम और जिम्मेदारी के साथ कर सकें। तभी हम उन्हें एक ऐसे भविष्य की ओर ले जा पाएँगे जहाँ वे डिजिटल दुनिया का हिस्सा भी हों और उससे प्रभावित हुए बिना अपनी वास्तविक दुनिया की संवेदनाओं, संबंधों और अनुभवों को भी सहेज कर रख सकें। इस प्रकार बच्चों और सोशल मीडिया के संबंध को समझने के लिए हमें केवल प्रतिबंध या स्वतंत्रता की दो सीमाओं के बीच नहीं, बल्कि संतुलन, जागरूकता और जिम्मेदारी के मार्ग पर विचार करना होगा। यही मार्ग आने वाली पीढ़ी के लिए सबसे सुरक्षित, सार्थक और दूरदर्शी साबित हो सकता है।



**विचार**  
**सत्य प्रकाश नायक**  
**लेखक सामाजिक मुद्दों पर कार्य करते हैं।**

## पहले सुंदर बनो, फिर कुछ और

संस्कृति के साथ बदलती रहती है। लेकिन इन मानकों के अनुसार खुद को ढालने का सबसे अधिक दबाव लगभग हर समाज में स्त्रियों पर ही पड़ता है। धीरे-धीरे यह दबाव इतना सामान्य बना दिया जाता है कि वह नियम जैसा लगने लगता है।

पहले सुंदर बनो, फिर कुछ और लड़कियों को बहुत कम बार यह साफ-साफ कहा जाता है कि इस दुनिया में उनकी समझ, मेहनत, प्रतिभा, जिज्ञासा और नैतिकता से पहले उनका चेहरा पढ़ा जाएगा। लेकिन यह बात उन्हें इतने साधारण वाक्यों में, इतनी कम उम्र से और इतनी नियमितता से सिखाई जाती है कि वह धीरे-धीरे एक सामाजिक सच जैसी लगने लगती है।

कई घरों में यह शिक्षा डॉट की तरह नहीं, सलाह की तरह आती है। धूप में कम खेलो, रंग दब जाएगा। बाल ठीक रखो। जरा सलीके से बैठो। लड़की हो, अपने ऊपर ध्यान देना सीखो। ऐसे ही जाओगी क्या, थोड़ा तैयार हो लो। इन वाक्यों में कोई एक बड़ा अत्याचार दिखाई नहीं देता, पर इन्हें से वह लंबी मानसिक रचना शुरू होती है जिसमें लड़की अपने आप को व्यक्ति से पहले प्रस्तुति के रूप में देखना सीखती है।

यही वह जगह है जहाँ सुंदरता पसंद नहीं रहती, वह एक सामाजिक अभ्यास में बदल जाती है। लड़की को केवल पढ़ना, काम करना, विनम्र रहना और संबंध निभाना ही नहीं सिखाया जाता, उसे अपने चेहरे, त्वचा, बाल, चाल, देह, कपड़ों और गंध तक पर चौकन्ना रहना भी सिखाया जाता है। बहुत-सी लड़कियाँ बहुत जल्दी सीख जाती हैं कि उन्हें कमरे में मौजूद होने भर से काम नहीं चलेगा; उन्हें 'ढांसे' मौजूद होना होगा। यह ढांसा कोई निजी खोज नहीं होता; उसे परिवार, विद्यालय, बाज़ार, परदा, साधियों की राय और अब सामाजिक माध्यम मिलकर गढ़ते हैं।

देह-छवि पर हुए समकालीन अध्ययनों ने भी यही दिखाया है कि साधियों का दबाव, पारिवारिक टिप्पणी, मीडिया और विद्यालयी वातावरण मिलकर युवाओं की देह-धारणा बनाते हैं। ब्रिटेन की मंटल हेल्थ फ़ाउंडेशन

की रिपोर्ट में पाया गया कि 54 प्रतिशत लड़कियों ने कहा कि सामाजिक माध्यमों की छवियों ने उन्हें अपने शरीर को लेकर चिंतित किया। अमेरिकन साइकोलॉजिकल एसोसिएशन द्वारा 2023 में प्रकाशित विश्लेषणों में संकेत मिला कि सामाजिक माध्यमों का उपयोग सीमित करने पर किशोरों और युवाओं में अपने रूप और वजन को लेकर बेहतर महसूस करने की प्रवृत्ति दिखाई देती है।

यह दबाव हमेशा बड़े वाक्यों में नहीं आता। वह अक्सर घर, गली, दफ्तर, रिश्तेदारी और मित्रताओं की रोज़मर्रा की आवाज़ों में आता है। अरे, आज तुम तैयार क्यों नहीं हुईं। अरे, आज तुम तैयार होकर क्यों आई हो। अरे, यहाँ इतना तैयार नहीं होना था। इन वाक्यों को सुनते-सुनते लड़की समझने लगती है कि उसके लिए कोई भी रूप पूरी तरह सही नहीं है। कम उम्र से तो सवाल, ज़्यादा सजे तो सवाल, अपने ढंग से सजे तो भी सवाल।

मनोविज्ञान में इस अनुभव को समझाने के लिए कुछ महत्वपूर्ण अवधारणाएँ दी गई हैं। उनमें से एक है स्व-वस्तुकरण (Self-Objectification)। इसका अर्थ है कि व्यक्ति स्वयं को एक जीवित अनुभव की तरह नहीं, बल्कि दूसरों की नज़र से देखी जाने वाली वस्तु की तरह देखने लगता है। इसके साथ जुड़ी होती है देह-निगरानी (Body Surveillance) यानी लगातार यह देखना कि हम कैसे दिख रहे हैं। इससे रूप-संबंधी चिंता (Appearance An&xiety) बढ़ती है और व्यक्ति दूसरों से लगातार अपनी तुलना करने लगता है, जिसे मनोविज्ञान में सामाजिक तुलना (Social Comparison) कहा जाता है। इन प्रक्रियाओं पर अमेरिकी मनोवैज्ञानिक बारबरा फ़ेडरिक्सन और टोमी-एन रॉबर्ट्स के प्रसिद्ध 'ऑब्जेक्टिफिकेशन सिद्धांत' में विस्तार से चर्चा की गई है।

धीरे-धीरे लड़की अपने शरीर को अपना शरीर नहीं, एक परियोजना की तरह देखने लगती है। त्वचा ठीक

करनी है, बाल ठीक करने हैं, दाग छिपाने हैं, भौंहें संवारनी हैं, ऊपरी होठ साफ़ करना है, बगलें और टाँगें मुलायम रखनी हैं, वज़न नियंत्रित करना है, मुस्कान तक को साधना है। उसे अक्सर यह नहीं सिखाया जाता कि आत्मविश्वास ज्ञान, निर्णय-क्षमता और अनुभव से भी पैदा होता है, उसे बार-बार यह बताया जाता है कि अच्छा दिखोगी तो अच्छा महसूस करोगी।

यही बाज़ार अपना सबसे चतुर काम शुरू करता है। वह स्त्री से यह नहीं कहता कि तुम गलत हो; वह उससे कहता है कि तुम और बेहतर हो सकती हो। त्वचा थोड़ी और निखर सकती है, बाल थोड़े और मुलायम हो सकते हैं, उम्र थोड़ी और छिप सकती है। यह भाषा सुनने में प्रेरक लगती है, पर उसका पूरा ढाँचा एक स्थायी कमी पर टिका होता है। पहले असंतोष जगाइए, फिर उसका उपचार बेचिए, और फिर उस उपचार को आत्म-देखभाल कह दीजिए। यही आधुनिक सौंदर्य-बाज़ार का मूल व्याकरण है।

आर्थिक स्तर पर भी यह एक विशाल उद्योग है। पैरामार्श संस्था मैकिन्सी के अनुसार वैश्विक सौंदर्य उद्योग का आकार लगभग 450 अरब डॉलर के आसपास है और 2030 तक इसके लगातार बढ़ने की संभावना है। दूसरे शब्दों में, यह केवल क्रीम और शीशियों का दूरोबार नहीं, बल्कि आकांक्षा, तुलना और असुरक्षा पर टिका हुआ एक विशाल बाज़ार है। लेकिन यह कहना भी अधूरा होगा कि श्रृंगार केवल जाल है। बहुत-सी स्त्रियों के लिए सजना सचमुच आनंद का अनुभव है। बिंदी, काजल, चूड़ी, साड़ी, इत्र, मेहंदी, गजराइन सबमें स्मृति है, संस्कृति है, उत्सव है और आत्म-अभिव्यक्ति भी है। प्रश्न यह नहीं कि स्त्रियाँ सजती क्यों हैं; प्रश्न यह है कि कब यह आनंद एक ऐसी अनिवार्यता में बदल जाता है जिसके बिना उन्हें काम योग्य, कम सुसंस्कृत या कम विश्वसनीय माना जाने लगता है।

यहाँ एक दिलचस्प विरोधाभास भी दिखाई देता है। समाज स्त्री से सुसज्जित रहने की अपेक्षा करता है, पर

यदि कोई पुरुष मेकअप कर ले या अपने रूप को संवारने में रुचि दिखाए, तो वह अक्सर हँसी और उपहास का विषय बन जाता है। यह विरोधाभास दिखाता है कि सुंदरता केवल सौंदर्य का विषय नहीं है; यह लिंग-भूमिकाओं का सामाजिक अनुशासन भी है।

रूप-संबंधी टिप्पणियों का एक बड़ा हिस्सा मजाक के रूप में आता है। मुँह छिप दिख रही है, चेहरा देखो, लड़की होकर ऐसे। ये वाक्य सीधे चोट नहीं करते, पर मन में एक स्थायी पहरा बैठा देते हैं। व्यक्ति हर समय खुद को जाँचने लगता है। वह बोलने से पहले चेहरा देखाता है, बाहर जाने से पहले बाल देखाता है, और कमरे में प्रवेश करते ही यह सोचता है कि लोग उसे कैसे देख रहे होंगे। इस हमले का चरम रूप वह हिंसा है जिसमें स्त्री के चेहरे को ही निशाना बनाया जाता है। तेजाब हमला केवल शारीरिक हिंसा नहीं; वह चेहरे, पहचान और सामाजिक जीवन पर हमला है। भारत की दंड-विधि की धारा 326 तेजाब से स्थायी या आंशिक क्षति पहुँचाने को स्पष्ट रूप से दंडनीय अपराध मानती है। यह संयोग नहीं कि ऐसी हिंसा में चेहरा निशाना बनाता है, क्योंकि समाज ने स्त्री का सामाजिक मूल्य लंबे समय तक उसके चेहरे और रूप से बाँध रखा है।

इसलिए असली प्रश्न यह नहीं है कि स्त्रियाँ सजती क्यों हैं। असली प्रश्न यह है कि उन्हें और क्या-क्या होकर जीने दिया जाता है। क्या वे बिना श्रृंगार के भी सक्षम मानी जाती हैं। क्या साधारण दिखने का अधिकार भी उन्हें उतना ही सहज रूप से प्राप्त है।

सच्ची आज़ादी का अर्थ केवल यह नहीं कि स्त्री को सजने की अनुमति हो। सच्ची आज़ादी का अर्थ यह है कि उसे बिना सजे भी कमतर न आँका जाए। वह चाहें तो श्रृंगार में आनंद पाए, चाहें तो उससे दूरी रखे। उसकी गरिमा, बुद्धि, विश्वसनीयता और मानवीय मूल्य उसके रूप-प्रबंधन पर निर्भर न हों।

और अंत में बात बस इतनी है लड़कियों को सुंदर बनने की नहीं, बिना सुंदर ठहराए भी पूरी तरह मनुष्य माने जाने की ज़रूरत है।

# नकली इनकम टैक्स अधिकारी बन कर देते थे डकैती को अंजाम, धार पुलिस ने 8 आरोपियों को किया गिरफ्तार

## धार पुलिस को मिली बड़ी सफलता, 1.35 करोड़ का माल जब्त



का माल बरामद हुआ।

धार पुलिस के अनुसार, इस गिरोह के 6 सदस्य अभी भी फरार हैं। आरोपियों से पूछताछ में प्रदेश के अन्य जिलों में की गई वारदातों की भी जानकारी ली जा रही है। पुलिस पूरे नेटवर्क का पता लगाने और और बड़े खुलासे करने में लगी है। घटना को गंभीरता से लेते हुए पुलिस महानिरीक्षक इन्दौर ग्रामीण जोन इन्दौर अनुरूप (भा.पु.से.), उपमहानिरीक्षक इन्दौर ग्रामीण जोन इन्दौर मनोज कुमार सिंह (भा.पु.से.), उप पुलिस महानिरीक्षक/पुलिस अधीक्षक धार मयंक अवस्थी के निर्देशन एवं मार्गदर्शन में अतिरिक्त पुलिस अधीक्षक धार विजय डबर के नेतृत्व में सीसीटीबी, सायबर एवं तकनीकी साक्ष्यों के आधार पर आरोपियों की पहचान एवं गिरफ्तारी के लिये अलग- अलग टीमों का गठन किया गया था। नगर पुलिस अधीक्षक

धार सुजावल जग्गा (भा.पु.से.), अनुविभागीय अधिकारी पुलिस कुशो सुनिल गुप्ता, अनुविभागीय अधिकारी पुलिस ब्रजेश मालवीय, जिले के थाना प्रभारियों व सायबर सेल धार टीम को आरोपियों की धर-पकड़ व उचित कार्यवाही हेतु निर्देशित किया गया था।

इसी तरह की वारदात 12 मार्च 2026 को ग्राम पामाखेड़ी थाना नर्मदानगर जिला खण्डवा में भी अंजाम दिया जाना पाया गया, खण्डवा से सम्पर्क कर घटना में प्रयुक्त स्कार्पियों के सीसीटीबी फुटेज प्राप्त कर जिला धार एवं जिला खण्डवा की संयुक्त टीमों का गठन कर आरोपियों की गिरफ्तारी हेतु विभिन्न जिलों में भेजा गया था।

पुलिस जॉर्ज में पता चला कि देवास निवासी नरसिंह बघेल जो मूल रूप से डडी का रहने वाला हैं जो अपराधिक प्रवृत्ति का होकर बाग, मनावर में

लगातार आना जाना करता रहता था। इसी दौरान उसकी दोस्ती दिनेश पिता रुखड़िया निवासी मनावर व रमेश मोरी निवासी बाग से हो गई उसने अपने साथियों का प्लान दोनो को बताया और इस क्षेत्र में रहने वाले व्यवसायियों की जानकारी देने के लिये बोला इस पर दिनेश के द्वारा अपने साथी आबिद और अय्युब से बात की और नकली इनकम टैक्स, सीबीआई पुलिस को टीम हैं जिसकी रेंड डालकर हम लोग डकैती की घटना करेंगे और पीड़ित इसकी सूचना डर के कारण किसी को नहीं देगा, जिससे हमें बड़ा फायदा होगा। हम लोग अपने क्षेत्र में ऐसे ऐसे वाले लोगों की जानकारी नरसिंह को देंगे। दिनेश ने अपने साथी अय्युब शाह निवासी मनावर व आबिद पेंटर निवासी बाग के माध्यम से परिचायी राजकुमार मालवीय के घर सोना एवं पैसा होने की जानकारी नरसिंह और दिलीप को दी, जिसके बाद नरसिंह द्वारा अपने साथी शहजाद को दी, जिसके बाद नरसिंह द्वारा अपने साथी शहजाद को दी, अपने अन्य साथियों के साथ मिलकर नकली इनकम टैक्स अधिकारी बनकर उक्त घटना को घटित किया गया था।

- सनसनीखेज घटना का 48 घण्टे में खुलासा

- थाना बाग क्षेत्रान्तर्गत नकली इनकम टैक्स अधिकारी बनकर डकैती करने वाले आरोपियों को गिरफ्तार करने में मिली महत्वपूर्ण सफलता

- घटना में लूटे गये आभूषण, नगदी, घटना में प्रयुक्त वाहन सहित कुल कीमत एक करोड़ पैंतीस लाख सत्तावन हजार रूप्य बरामद

# केंद्रीय राज्य मंत्री सावित्री ठाकुर ने किया भारत का प्रतिनिधित्व न्यूयॉर्क से नगर आगमन पर कार्यकर्ताओं ने हर्ष जताते हुए किया भव्य स्वागत

धार। केंद्रीय महिला एवं बाल विकास राज्य मंत्री एवं धार-महू लोकसभा क्षेत्र की सांसद सावित्री ठाकुर जी अंतरराष्ट्रीय महिला दिवस के अवसर पर अमेरिका के न्यूयॉर्क सिटी स्थित संयुक्त राष्ट्र मुख्यालय में आयोजित महिला स्थिति आयोग के 70वें सत्र में भारत का प्रतिनिधित्व करने हेतु पहुंची थी।

यह महत्वपूर्ण वैश्विक सम्मेलन का 5 दिवसीय आयोजन जिसमें विश्व के विभिन्न देशों के प्रतिनिधि महिलाओं के अधिकार, लैंगिक समानता तथा महिला सर्वाधिकरण से जुड़े मुद्दों पर विचार-विमर्श किया गया। इस अवसर पर एक बार फिर भारत सरकार की ओर से सावित्री ठाकुर ने वैश्विक मंच पर भारत की नीतियों, उपलब्धियों और प्रतिबद्धताओं को प्रभावित रूप से प्रस्तुत किया।

इस पांच दिवसीय महत्वपूर्ण यात्रा से लौटने बाद प्रथम धार नगर आगमन पर उत्साहित कार्यकर्ताओं एवं



समर्थकों ने हर्ष जताते हुए उनका जोश के साथ स्वागत किया। नगरागमन पर सर्वप्रथम केंद्रीय मंत्री श्रीमती ठाकुर ने महाराजा भोज उद्यान पर राजाभोज की प्रतिमा पर पुष्प अर्पित किए तत्पश्चात उपस्थित सभी कार्यकर्ताओं ने उनका सम्मान एवं स्वागत किया। इस अवसर पर बरिष्ठ भाजपा नेता डॉ. शरद विजयवर्गीय, पूर्व जिला उपाध्यक्ष विश्वास पांडे, पूर्व मंडल अध्यक्ष विपिन राठौर, संजय शर्मा, कमल जेन मामा, राजेश डबो, अनिल गेहलोत,

कैलाशा पिप्लोदिया, राजेश चौहान, सोनिया राठौर, महेश बोडाने, सत्री होड़ा, संदीप आर्य, पूनमचंद फकीरा, शांतिलाल शर्मा, देवांग पंचार, शैलेन्द्र चौरीसिया, लक्ष्मीनारायण नायक, लखन शर्मा, अभय वसुनिया, निलेश राठौर, हीरोश आर्य, अनिल यादव, भय्युराम, जतिन मोर्य, अर्पित पटौदिया, राहुल परमार, निलेश राठौर, अमन फकिरा, गोवर्ध जाट, संतोष कुशवाह, रोमा राठौर, अनुसुइया वैष्णव, प्रज्ञा ठाकुर, आदि उपस्थित थे।

समय सीमा बैठक में योजनाओं की समीक्षा

## सभी पात्र बालिकाओं का करवाएं एचपीवी टीकाकरण : कलेक्टर

बैतूल। कलेक्टर नरेन्द्र कुमार सूर्यवंशी ने सोमवार को कलेक्टर में आयोजित समय सीमा की बैठक में विभिन्न विभागों की योजनाओं एवं कार्यक्रमों की समीक्षा कर अधिकारियों को आवश्यक दिशा-निर्देश दिए। उन्होंने सीएम हेल्पलाइन के प्रकरणों की विभागावार समीक्षा करते हुए उद्यानिकी, सहकारिता, लोक निर्माण विभाग, स्कूल शिक्षा, जल संसाधन तथा लोक स्वास्थ्य यांत्रिकी विभाग को शिकायतों के निराकरण में प्रगति लाने के सख्त निर्देश दिए। साथ ही अन्य विभागों को भी प्राप्त शिकायतों का संतुष्टि पूर्वक और समय सीमा में निराकरण सुनिश्चित करने को कहा। कलेक्टर श्री सूर्यवंशी ने राजस्व प्रकरणों की तहसीलवार समीक्षा कर नामांतरण, बटवारा और सीमांकन के लंबित मामलों का शीघ्र निराकरण करने के निर्देश दिए। उन्होंने जिले में विक्रमोत्सव की भी समुचित तैयारियां सुनिश्चित करने के निर्देश दिए। बैठक में एचपीवी वैक्सीनेशन अभियान की समीक्षा करते हुए स्वास्थ्य एवं स्कूल शिक्षा विभाग को टीकाकरण के महत्व के प्रति पात्र बालिकाओं और अभिभावकों को जागरूक करने और अधिक से अधिक टीकाकरण सुनिश्चित करने के निर्देश दिए। इस कार्य में महिला एवं बाल



विकास विभाग को भी सक्रिय भूमिका निभाने को कहा गया। महिला एवं बाल विकास विभाग की समीक्षा के दौरान कलेक्टर ने सभी सीडीपीओ को निर्देशित किया कि पोषण ट्रेकर ऐप से छूटे बच्चों का प्राथमिकता के आधार पर पंजीयन किया जाए। इस अवसर पर मुख्य कार्यपालन अधिकारी जिला पंचायत अक्षत जैन ने गर्भवती माताओं के पंजीयन तथा मातृ मृत्यु के प्रकरणों की समीक्षा कर सीएमएचओ को आवश्यक दिशा-निर्देश दिए। उन्होंने ब्लड ट्रांसफ्यूजन और आयरन सप्लीमेंटेशन जैसे मानकों पर भी प्रगति लाने पर जोर दिया। सीईओ जिला पंचायत श्री जैन ने स्वास्थ्य विभाग से संबंधित प्रशिक्षण

कार्यक्रमों का प्रभावी क्रियान्वयन सुनिश्चित करने के निर्देश दिए, ताकि फील्ड अमला दक्षतापूर्वक कार्य कर सके।

उन्होंने जल संचय जन-भागीदारी अभियान की समीक्षा करते हुए जल संचयन योजनाओं से संबंधित कार्यों को पोर्टल पर दर्ज कराने के निर्देश सभी सीएमओ और वन विभाग को दिए। साथ ही जनगणना कार्यों की समीक्षा कर जनगणना ब्लॉक गठन का कार्य शीघ्र पूर्ण करने के निर्देश सभी एसडीएम, तहसीलदार एवं सीएमओ को दिए। बैठक में संयुक्त कलेक्टर मकसूद अहमद सहित सभी विभागों के जिला अधिकारी उपस्थित रहे।

## चौराहे का नाम मां कर्मा रखने का आग्रह, जयंती हर्षोल्लास के साथ मनाई, छिन्दवाड़ा के कृष्ण, बनखेड़ी की राधा ने मचाई धूम

सोहागपुर। नगर में मां कर्मा की जयंती हर्षोल्लास के साथ मनाई गई। इस अवसर पर प्रातः सनपतावर इंग्लिश मीडियम स्कूल से वाहन रैली नगर के प्रमुख मार्गों से होकर निकली। विवेकानंद पब्लिक स्कूल में विशेष पूजा अर्चना की गई। इसके उपरांत सांस्कृतिक कार्यक्रम का आयोजन किया गया। जिसमें थाली सज्जा में डाली साहू, आराध्या साहू, भावना साहू तथा साहू, फेन्सी ड्रेस बालक प्रियास साहू, शिवाय साहू, फेन्सी ड्रेस बालिका अनन्या साहू, राधिका साहू, भावना साहू, आराध्या साहू, कुर्सी दोड़ में प्रथम त्रिवेणी साहू, द्वितीय अनिता साहू, एवं तृतीय संगीता साहू रही। सभी को ट्रॉफी, प्रमाण पत्र, तथा इसी क्रम में समाज के कक्षा पहली से 12वें तक के करीबन 60 छात्र छात्राओं को मेडल एवं प्रमाण पत्र अतिथियों ने प्रदान किए। कार्यक्रम में क्षेत्रीय विधायक विजयपालसिंह का भी आगमन हुआ। सामाजिक बन्धुओं ने विधायक का स्वागत किया। साहू समाज के अध्यक्ष भरत साहू ने विधायक से आग्रह किया कि नगर



में एक चौराहे का नाम मां कर्मा के नाम रखा जाए। क्षेत्रीय विधायक ने आश्वासन देकर मां कर्मा जयंती की शुभकामनाएं दीं।

समाज के गणमान्य नागरिकों ने कार्यक्रम की सफलता पर साहू समाज के अध्यक्ष भरत साहू का अभिनंदन किया। शाम को पुराने थाने के काली मंदिर परिसर से विशाल शोभायात्रा निकाली गई। बैंड बाजे, डीजे के साथ छिन्दवाड़ा के कृष्ण एवं बनखेड़ी की राधा ने ट्रेक्टर ट्राली के मंच से मंत्र मधुर करने वाला नृत्य किया। इसी के साथ एक रथ पर राधा के स्वरूप में काली साहू एवं कृष्ण स्वरूप साहू की आकर्षित करने

वाली जोड़ी बैठी थीं। वहीं एक ट्रेक्टर ट्राली पर मां कर्मा एवं कृष्ण बालक भावान् की झंकी थी। जिसमें मां कर्मा उनकी खिचड़ी खिला रही थी। विशाल शोभायात्रा साहू, शांला, बिहारी चौक, कमनिया गेट, मुख्य बाजार, न्यायालय चौराहा से विवेकानंद पब्लिक स्कूल परिसर पहुंची। शोभायात्रा में सजातीय बन्धुओं से नारिकेल केसरिया पाड़ी पहने हुए थे। वहीं

मातृशक्ति भी कहीं पीठे नहीं रही। उनके सिर पर केसरिया पाड़ी सुरोहित हो रही थी। शोभायात्रा का स्वागत बिहारी चौक पर आंशिक साहू ने, एसएस मार्ट पर सचिन साहू ने इसके अलावा मोहन साहू ने किया। इस शोभायात्रा में विष्णु प्रसाद साहू, रमेश साहू, लक्ष्मण प्रसाद साहू, पत्रकार रीतेश साहू, पूर्व पार्षद मिश्रीलाल साहू, प्रवीण साहू, प्रशांत साहू, शुभम साहू, आनंद साहू, हेमंत साहू, सोनू साहू, आशीष साहू, मातृशक्ति में ललित साहू, भारती साहू ज्योति साहू, संगीता साहू, माया साहू, सुनीता साहू आस्था साहू, अनिता गहरेया, प्राची साहू आदि उपस्थित थे।

## जब गंतव्य स्थान पर पहुंचे राधा कृष्ण, मातृशक्ति भी करनी लगी नृत्य

सोहागपुर। मां कर्मा जयंती का साहू समाज ने इस वर्ष उत्कृष्ट कार्यक्रम आयोजित किया था। काली मंदिर से प्रारंभ शोभायात्रा जब अपने गंतव्य स्थान विवेकानंद पब्लिक स्कूल परिसर पहुंची। तब शोभायात्रा में नृत्य करते छिन्दवाड़ा के कृष्ण एवं बनखेड़ी की राधा की जोड़ी जब पहुंची। इस अवसर पर मातृशक्ति भी अपने आप को नृत्य करने से रोक नहीं पाए। और कृष्ण राधा की जोड़ी के साथ नृत्य करने लगीं। मां कर्मा जयंती के संबंध में रीतेश साहू एवं साहू समाज के अध्यक्ष भरत साहू ने बताया कि भक्त शिरोमणि मां कर्मा की जयंती भक्ति, त्याग और आस्था की प्रतीक मानी जाती है। मां कर्मा बचपन से ही भगवान श्रीकृष्ण की अनन्य भक्त थीं। किंवदंतियां हैं कि वे प्रतिदिन सुबह उठकर भगवान



कृष्ण को खिचड़ी भोग लगाती थीं। मां कर्मा की सच्ची भक्ति से जगन्नाथ मंदिर में खिचड़ी का भोग का विशेष महत्व है। साहू समाज की कुल देवी मां कर्मा को प्रेरणास्रोत मानता है। समाज को उनकी ईश्वर के प्रति अटूट विश्वास, सेवा और त्याग, परिश्रम और ईमानदारी एवं समाज में एकता का संदेश मिलता है। इसी कारण संपूर्ण भारत में साहू उनकी जयंती को सामाजिक एकता और श्रद्धा के पर्व के रूप में मनाई जाती है। मां कर्मा जयंती के अवसर पर सोहागपुर के साहू समाज ने अपने प्रतिष्ठान मंडर रखे थे। इधर ग्राम शोभापुर में भी मां कर्मा जयंती महोत्सव हर्षोल्लास के साथ मनाया गया। जिसमें राधा कृष्ण के पात्रों ने खूब उत्साह नृत्य किया। शोभापुर ने सरपंच शोभायात्रा का स्वागत किया। इस अवसर पर शोभापुर ही नहीं आस-पास के क्षेत्रों के सजातीय बन्धु एवं मातृशक्ति उपस्थित थे।

## अनजान फोन एवं मैसेज पर भरोसा न करें, सोहागपुर पुलिस ने फ्राड के दो मामले दर्ज किए

सोहागपुर। साइबर फ्रॉड से बचने के लिए सोहागपुर पुलिस एवं प्रशासन अलग-अलग सोशल मीडिया के माध्यम से जागरूक कर रहे हैं। परंतु फिर भी आमजन किसान छोटी सी गलती के कारण साइबर फ्रॉड के शिकार हो रहे हैं। इसी प्रकार का एक प्रकरण सरदार वाई सोहागपुर निवासी ईश्वरसिंह पटेल के साथ हुआ। उन्होंने इस आशय की शिकायत दर्ज कराई है। मै एवं परिवर्तनों के नाम लगभग 100 एकड़ कृषि ग्राम रानोगीहन में स्थित है। जिस पर गेहूं एवं चने की फसल बोई की थी। फसल वर्तमान में पक कर कटाई योग्य है। शिकायतकर्ता के मोबाइल पर दिनांक 10.3.2026 को फोन आया कि आपको फसल की कटाई हेतु मजदूरों की आवश्यकता है। फरियादी द्वारा कहा गया हां है। 115,20 मजदूर लगे लगभग 19 हजार की राशि किराया एवं रास्ते का खर्च बताए गए मोबाइल पर डालने के लिए कहा गया। मजदूरों एवं अन्य लोगों के आधार इत्यादि की जानकारी के बाद 19 हजार रूपय की राशि मनोज कुमार निवासी भुवनेश्वर उड़ीसा को फोन प के माध्यम से डाली गई दिनांक 12.3.2026 को मनोज कुमार ने बताया गया कि आरपीएफ के द्वारा ट्रेन में मजदूरों के साथ गैस सिलेंडर आदि लाते समय पकड़े गए हैं। पेनल्टी 50 हजार लग रही है। तब सूरज छबड़िया एवं अमित मंडलोई के फोन से पैसे भेजे गए। जिसकी रेलवे पेनल्टी की रसीद भेजी गई। रसीद मोबाइल पर आने के बाद मोबाइल बंद हो गए। ना कोई मजदूर आए कुल मिलाकर लगभग 90 रूपय की राशि आवेदक से फोन पर डालवाई गई। बाद में ऐसा लगा कि साइबर फ्रॉड हुआ है। शिकायत की गई है। नगर निरीक्षक उषा मरावी एवं एसएसआई गणेश राय ने क्षेत्र के नागरिकों से आग्रह किया है कि वर्तमान में फसल काटने हेतु मजदूर एवं कृषि उपकरण से संबंधित ऑफर जानकारी मोबाइल पर आ सकते हैं। जिससे सावधान रहने की आवश्यकता है। किसी भी प्रकार बिना संतुष्टि के किसी भी खाते में रूपय जमा न करें। इसी तरह का एक साइबर फ्रॉड शोभापुर के आजाद पिता नर्मदा प्रसाद गुजर निवासी सैकाखेड़ी के साथ लगभग 1लाख 83हजार का पिछले दिनों हुआ है जिसमें प्रकरण दर्ज कर विवेचन की जा रही है। साइबर फ्रॉड से बचने के लिए जागरूकता की आवश्यकता है। सजग रहे सुरक्षित रहें। साइबर फ्रॉड होने पर तत्काल संबंधित थाना में सूचना के साथ 1930 पर शिकायत दर्ज करावे।

## विख्यात फोर्सिथ रिसोर्ट के मैनेजर निपुण महतो वर्ल्ड लाइफ नेचरलिस्ट फैजान अंसारी गिरफ्तार, भेजा जेल

हीरालाल गोलानी सोहागपुर। विश्व विख्यात सतपुड़ा टाइगर रिजर्व के 44 एकड़ में फैले फोर्सिथ रिसोर्ट के मैनेजर निपुण महतो एवं लाइफ नेचुरलिस्ट फैजान अंसारी को वन्य प्राणी संरक्षण अधिनियम 1972 के तहत गिरफ्तार किया गया है। दोनों आरोपियों को प्रथम श्रेणी तेजदीपसिंह के न्यायालय में प्रस्तुत किया गया। विद्वान न्यायाधीश ने 25 तारीख तक न्यायिक हिरासत में रखने के निर्देश दिए हैं। दोनों वन प्राणियों को पिपरिया जेल भेज दिया गया है। उल्लेखनीय है कि फोर्सिथ रिसोर्ट में वन अमले को कई वन्यजीव अवयव मिले थे। उस रिसोर्ट परिसर में चीतल के 4 सैंग, सेही के 4 कांटे और सर्प की 2 कांचलियां पर्यटकों को आकर्षित करने के लिए डिस्टले में



रखी गई थी। चर्चा है कि अनुविभागीय अधिकारी प्रियंका भल्लूवी ने खाद्यान्न निरीक्षण के दौरान उक्त प्रतिबंधित डिस्टले सामग्री को जप्त कर लिया। इस प्रतिबंधित वन्य प्राणी संरक्षण अधिनियम की सूचना पर फोर्सिथ रिसोर्ट पर वन्य प्राणी के अध्यक्ष जसकिर थें। तो प्रश्न उठता है कि सतपुड़ा टाइगर रिजर्व मर्डक का भारी-भरकम अमला एवं गस्ती दल क्या केवल कागजों में सिमटा हुआ है या केवल राजनीतिक एवं वीवीआईपी की आवश्यकता एवं लगा रहता है? दूसरा बड़ा सवाल कि सतपुड़ा टाइगर रिजर्व मर्डक एक महत्वपूर्ण स्थान रखता है। जो देश ही नहीं विदेशों में विख्यात है। लेकिन उनके द्वारा रिसीव नहीं किया गया। यदि यह सही है कि एसडीएम की सूचना पर फोर्सिथ रिसोर्ट पर वन्य प्राणी के अध्यक्ष जसकिर थें। तो प्रश्न उठता है कि सतपुड़ा टाइगर रिजर्व मर्डक का भारी-भरकम अमला एवं गस्ती दल क्या केवल कागजों में सिमटा हुआ है या केवल राजनीतिक एवं वीवीआईपी की आवश्यकता एवं लगा रहता है? दूसरा बड़ा सवाल कि सतपुड़ा टाइगर रिजर्व मर्डक एक महत्वपूर्ण स्थान रखता है। जो देश ही नहीं विदेशों में विख्यात है। लेकिन एसडीओ सतपुड़ा टाइगर रिजर्व के अकिंत जामोद जिनका स्थानांतरण सितम्बर या अक्टूबर में हो गया था। लेकिन यहां एसडीओ की नियुक्ति नहीं की गई है। ऐसे संवेदनशील सतपुड़ा टाइगर रिजर्व मर्डक को पिपरिया के आशीष खोबरगड़े को डबल चार्ज दे दिया गया था। वहीं बड़ा सवाल यह भी है कि सतपुड़ा टाइगर रिजर्व मर्डक ने आरोपियों पर वन्य प्राणी संरक्षण अधिनियम की धारा 1972 के तहत मामला दर्ज किया है। सन् 2002 जो नवीन अधिनियम जिसे एक अप्रैल 2023 में लागू किया गया था। जिसमें अकिंत के कि वन्य जीव प्राणियों के श्रेणी एवं प्रायोगिता के आधार पर 3साल की सजा एवं अधिकतम एक लाख रूपय का जुर्माना लगाया जा सकता है। यदि विभाग को उक्त वन्य प्राणियों का स्तर छोटा लगा होगा। लेकिन पर्यटकों को लुभाने के लिए प्रदर्शन करना एक बड़ा जुर्म है। जिसे न्यायालय भी इन्कार नहीं कर सकता।

इस मामले में आरोपियों के अधिवक्ता प्रतीक तिवारी ने बताया कि हमने इस मामले में माननीय न्यायालय से आग्रह किया था कि ऐसे मामले में तत्काल गिरफ्तारी होती है। फिर सतपुड़ा टाइगर रिजर्व मर्डक ने एक सप्ताह से अधिक का समय क्यों लगाया। क्या कारण था।

## पीथमपुर की औद्योगिक इकाईयों के साथ ; 'इंडस्ट्री-एकेडेमिया वर्कशॉप' में मुख्यमंत्री सीखो-कमाओ एवं NAPS 2.0 पर शासकीय ITI धार ने किया संवाद..

70 से अधिक कंपनियों के एचआर मैनेजर्स ने लिया हिस्सा

धार। पीथमपुर स्थित निजी होटल में आयोजित 'इंडस्ट्री-एकेडेमिया वर्कशॉप' का विधिवत शुभारम्भ संयुक्त संचालक (कोशल विकास) इंदौर संभाग, सतीश मोरे एवं पदम गुलवानी स्टेट ऑरिंटेशन मॉनिटरिंग सेल भोपाल के मुख्य आतिथ्य में सरस्वती के पूजन एवं दीप प्रज्वलन से हुआ। कार्यक्रम की अध्यक्षता शासकीय आईटीआई धार के प्राचार्य राहुल मंडलोई ने की।

मुख्य अतिथि, संयुक्त संचालक सतीश मोरे ने अपने सम्बोधन में विभाग की प्राथमिकताओं एवं आगामी योजनाओं पर प्रकाश डाला। उन्होंने प्रदेश के युवाओं के लिए लागू की गयी महत्वाकांक्षी 'मुख्यमंत्री सीखो-कमाओ योजना (MMSKY) तथा केंद्र सरकार की 'NAPS 2.0' योजना को औद्योगिक इकाईयों के लिए अत्यंत लाभकारी बताया। श्री मोरे ने कहा कि इन योजनाओं के माध्यम से न केवल उद्योग जगत की कुशल मानव संसाधन की मांग पूरी हो रही है, बल्कि प्रदेश के युवाओं को रोजगार के साथ कोशल संवर्धन का भी बड़ा



मौका मिल रहा है।

वर्कशॉप के विशिष्ट अतिथि पदम गुलवानी ने कहा कि विभाग निरंतर औद्योगिक इकाईयों की समस्याओं के त्वरित निराकरण हेतु प्रयासरत है, इस वर्कशॉप का प्रमुख उद्देश्य औद्योगिक इकाईयों एवं युवाओं के बीच की दूरी को कम करना है जिससे अधिक से अधिक युवाओं को रोजगार मिल सके।

वर्कशॉप के विषय MMSKY एवं NAPS पर विस्तार से जानकारी देने हेतु स्टेट ऑरिंटेशन मॉनिटरिंग

सेल, भोपाल से आये हुए तकनीकी सलाहकार पदम गुलवानी एवं निपुण गुरु ने योजनाओं के क्रियान्वयन, प्रावधानों एवं नई नीतियों पर विस्तृत प्रेजेंटेशन दिया एवं पीथमपुर की विभिन्न औद्योगिक इकाईयों से आये भू

मैनेजर्स की जिज्ञासाओं का समाधान किया।

शासकीय आईटीआई धार द्वारा आयोजित इस कार्यशाला में पीथमपुर क्षेत्र के प्रमुख उद्योग, जिनमें आयशर कोल्को, महिंद्रा, इफ्का लैब, मेटल्मैन अंटे, लुईगोंग सहित 70 से अधिक कंपनियों के सीनियर

## सक्षिप्त समाचार

दिव्यांगजन विन्हांकन हेतु आयोजित विशेष स्क्रीनिंग शिविरों का हुआ समापन



हरदा (निप्र)। सामाजिक न्याय एवं दिव्यांगजन सशक्तिकरण विभाग द्वारा कलेक्टर श्री सिद्धार्थ जैन के निर्देशन में जिले में राष्ट्रीय सामाजिक सहायता कार्यक्रम के तहत आयोजित विशेष स्क्रीनिंग शिविरों का शुक्रवार को सफलतापूर्वक समापन हो गया। अभियान का अंतिम शिविर 13 मार्च को ग्राम पंचायत सोडलपुर में आयोजित किया गया। उपसंचालक सामाजिक न्याय श्री कमलेश सिंह ने बताया कि दिव्यांगों की पहचान और उन्हें शासन की योजनाओं से जोड़ने के लिए जिले के 09 विभिन्न स्थानों पर इन शिविरों का आयोजन किया गया था। इस अभियान में जिला दिव्यांग पुनर्वास केंद्र के अधिकारियों और विशेषज्ञों की टीम ने न केवल शिविरों में, बल्कि आंगनवाड़ी केंद्रों, स्कूलों, कॉलेजों और छात्रावासों में भी पहुंचकर सचन स्क्रीनिंग की। इस पूरे अभियान के दौरान कुल 9589 दिव्यांगों की स्क्रीनिंग दर्ज की गई है। श्री सिंह ने बताया कि स्क्रीनिंग के बाद अब विभाग द्वारा चिन्हित किए गए हितग्राहियों के दिव्यांग सर्टिफिकेट तैयार करने की प्रक्रिया की जाएगी। प्रमाण पत्र बनने के बाद इन सभी पात्र हितग्राहियों को विभाग की विभिन्न कल्याणकारी योजनाओं, सहायक उपकरणों और पेंशन स्कीमों का लाभ सीधे मिल सकेगा।

नर्मदापुरम जिला अस्पताल में आग से बचाव की मौकड़िल, फर्स्ट फ्लोर पर चढ़कर महिला को खिड़की से नीचे उतारा



नर्मदापुरम (निप्र)। नर्मदापुरम जिला अस्पताल में शनिवार को आग लगने पर मरीजों को बचाने वाली मौकड़िल हुई। अस्पताल बिल्डिंग के फर्स्ट फ्लोर पर खिड़की के रास्ते प्लाटून कमांडेंट ने पहुंचकर महिला को वापस उतारकर नीचे लाई। डिप्टी कलेक्टर डॉ बबीता राठौर के नेतृत्व में यह मौकड़िल हुई। आपदा बचाव एवं जन सुरक्षा अभियान के अंतर्गत जिला आपदा प्रबंधन प्राधिकरण द्वारा रोजाना अलग-अलग गतिविधियां कर स्थिति डिफेंस को जागरूक किया जा रहा है। इसी के अंतर्गत शनिवार को एसडीआईआरएफ होमगार्ड, जिला अस्पताल एवम नगरपालिका की संयुक्त टीम के द्वारा फायर की मौकड़िल करवाई गई। जिसमें प्लाटून कमांडर अमृता दीक्षित, शिवराज चौधरी के नेतृत्व में आग लगने पर इमरजेंसी नंबर 1070, 1079 पर कॉल किया। तुरंत प्लाटून कमांडेंट ने फायर टीम के साथ मौके का मुआयना किया और विकटिम को लेजर के माध्यम से बाहर निकालकर लाए। एम्बुलेंस के माध्यम से घायलों को अस्पताल पहुंचाया। आईसीयू वार्ड में आग लगने की सूचना मिली। जिसके बाद टीम ने अस्पताल की छत से प्लाटून कमांडर अमृता दीक्षित ने एक छोटी बच्ची जो की आग में फंस गई थी। उसे करविनर एवं असेपेडर डिसेंडर के माध्यम से सुरक्षित बाहर निकाला एवं अन्य घायलों को भी नीचे उतारा गया, फिर उपचार के लिए अस्पताल में भर्ती कराया गया। मौकड़िल के दौरान सिविल सर्जन डॉक्टर सुनीता कामले एवं स्टॉफ मौजूद रहा।

कुरवाई के ग्राम नावकुंड में अवैध रेत उत्खनन पर छापामार कार्रवाई, उपकरण जप्त

विदिशा (निप्र)। विदिशा जिले में अवैध खनिज उत्खनन पर अंकुश लगाने के लिए प्रशासन द्वारा लगातार कार्रवाई की जा रही है। इसी क्रम में कलेक्टर श्री अंशुल गुप्ता के निर्देशन में कुरवाई एसडीएम श्री मनीष जैन एवं खनिज निरीक्षक की टीम ने तहसील कुरवाई के ग्राम नावकुंड में रेत उत्खनन की शिकायत पर छापामार कार्रवाई की। जानकारी के अनुसार 13 और 14 मार्च की रात्रि में की गई इस कार्रवाई के दौरान अवैध रेत उत्खनन में उपयोग किए जा रहे उपकरण जप्त किए गए। टीम ने मौके से रेत उत्खनन में प्रयुक्त 20 एवं 10 पाइप जप्त किए हैं। प्रशासन ने स्पष्ट किया है कि जिले में अवैध रेत उत्खनन, परिवहन और भंडारण के विरुद्ध सख्त कार्रवाई लगातार जारी रहेगी। साथ ही संबंधित अधिकारियों को निर्देश दिए गए हैं कि इस प्रकार की गतिविधियों पर सतत निगरानी रखी जाए और शिकायत मिलने पर तत्काल कार्रवाई सुनिश्चित की जाए।

मंडीदीप में एलपीजी एजेंसी द्वारा अनुज्ञप्ति की शर्तों का उल्लंघन करने पर की गई कार्यवाही प्रकरण बनाते हुए जप्त किए गए सिलेंडर

रायसेन (निप्र)। मंडीदीप जिला रायसेन सेक्टर सी के प्लॉट नंबर 15 में श्री विनोद कुमार जैन प्रोपराइटर द्वारा एचपीसीएल कंपनी के कमर्शियल (इंडस्ट्रियल) सिलेंडर के ऑटोराइज डीलर होने के साथ सिक्वैरिटी पेपर मिल होशंगाबाद को सप्लाई करने हेतु प्राप्त 47.24 किग्रा क्षमता के 85 सिलेंडर टुक में रखे पाए गए जो कि होशंगाबाद सप्लाई करने हेतु दिनांक 13/3/26 को प्राप्त हुए थे। जो प्रेस न भेज कर अपने परिसर में रखे पाए गए हैं। इसी परिसर में 19 ढाढ़ के 115 नम व 5 के की 10 (5भर व 5 रिक्त) रखे पाए गए जो कि गोडाउन में न रखकर बाहर खुले में रखे पाए गए जो कि प्राप्त अनुज्ञप्ति की शर्तों का उल्लंघन है। मौके पर 19ढाढ़ तथा 5ढाढ़ के सिलेंडर विधिवत जप्त कर प्रकरण बनाया गया और कलेक्टर न्यायालय में प्रकरण प्रस्तुत होने तथा प्रकरण में आदेश होने तक की अवधि के लिए उक्त सिलेंडर प्रो. श्री विनोद जैन को सुपुर्दीगी ने गोदाम में रखे गए। प्रकरण का अंतिम निराकरण नहीं होने तक उक्त सिलेंडरों का विक्रय नहीं किया जा सकेगा। यह कार्रवाई कलेक्टर श्री अरुण कुमार विश्वकर्मा के निर्देशन में अनिवार्य अधिकारी राजस्व श्री चंद्रशेखर श्रीवास्तव एवं जिला आपूर्ति अधिकारी श्री राजू कातुलकर के साथ तहसीलदार हेमंत शर्मा कनिष्ठ आपूर्ति अधिकारी प्रताप सिंह, सहायक आपूर्ति अधिकारी संगीता एवं थाना प्रभारी श्री रंजीत सराठ द्वारा की गई।

# जनप्रतिनिधि और अधिकारी समन्वय से काम करें, योजनाओं का लाभ हर पात्र व्यक्ति तक पहुंचे : केन्द्रीय मंत्री श्री चौहान

■ विकास कार्यों में तेजी लाएं, योजनाओं का पारदर्शी क्रियान्वयन सुनिश्चित करें : केन्द्रीय मंत्री श्री चौहान

■ केन्द्रीय कृषि मंत्री की अध्यक्षता में जिला विकास समन्वय एवं मूल्यांकन समिति 'दिशा' की बैठक आयोजित

सीहोर (निप्र)। केन्द्रीय कृषि मंत्री श्री शिवराज सिंह चौहान की अध्यक्षता में जिला पंचायत सभाकक्ष में जिला विकास समन्वय एवं मूल्यांकन समिति 'दिशा' की बैठक आयोजित की गई। बैठक में केन्द्रीय कृषि मंत्री श्री चौहान ने कहा कि जनप्रतिनिधि और अधिकारी समन्वय के साथ मिलकर काम करेंगे तो योजनाओं का क्रियान्वयन और संचालन प्रभावी एवं पारदर्शी ढंग से होगा। उन्होंने अधिकारियों से कहा कि वे अपनी विभागीय गतिविधियों की जानकारी समय-समय पर जनप्रतिनिधियों को उपलब्ध कराएं, ताकि आमजन का फीडबैक भी जनप्रतिनिधियों के माध्यम से प्राप्त हो सके और कार्यों का बेहतर ढंग से संपादन किया जा सके। उन्होंने सभी अधिकारियों से कहा कि यह सुनिश्चित किया जाए कि कोई भी पात्र व्यक्ति उसकी पात्रता के अनुसार शासन की योजनाओं का लाभ पाने से वंचित न रहे। अधिकारी पूरी संवेदनशीलता और गंभीरता के साथ विभागीय योजनाओं का क्रियान्वयन और संचालन करें, ताकि आमजन तक उनका लाभ पहुंचाया जा सके। उन्होंने कहा कि जनप्रतिनिधियों और शासकीय सेवकों दोनों का कर्तव्य जनता की सेवा करना है, इसलिए

अपने कर्तव्यों का बेहतर ढंग से निर्वहन करें। उन्होंने केंद्र प्रवर्तित योजनाओं की विभागवार एवं जनपदवार विस्तार से समीक्षा की तथा बैठक के दौरान विधायकों एवं समिति के सदस्यों द्वारा उठाए गए मुद्दों पर विस्तार से चर्चा की और आवश्यक दिशा-निर्देश दिए। कलेक्टर श्री बालागुरु के., जिला पंचायत सीईओ श्रीमती सर्जना यादव तथा संबंधित विभागों के जिलाधिकारियों द्वारा विभागीय प्रगति की विस्तार से जानकारी दी गई। बैठक में केन्द्रीय कृषि मंत्री श्री चौहान ने प्रधानमंत्री आवास योजना नगरीय एवं ग्रामीण की विस्तृत समीक्षा करते हुए कहा कि सरकार का उद्देश्य हर गरीब व्यक्ति को स्वयं का पक्का आवास उपलब्ध कराना है। इसके लिए सरकार निरंतर कार्य कर रही है। उन्होंने कहा कि आवास योजना के लाभ से कोई भी पात्र व्यक्ति वंचित न रहे। उन्होंने कहा कि जिन व्यक्तियों के नाम छूट गए हैं, उनका पुनः सत्यापन कर लिया जाए। प्रधानमंत्री स्वनिधि योजना की समीक्षा के दौरान उन्होंने कहा कि इस योजना का अधिक से अधिक पात्र हितग्राहियों को लाभ दिया जाए, ताकि वे जनप्रतिनिधियों और शासकीय सेवकों दोनों को सशक्त बन सकें। उन्होंने जन संसाधन एवं



जल निगम की परियोजनाओं की समीक्षा के दौरान कहा कि जिन योजनाओं का कार्य प्रगति पर है, उन्हें जल्द से जल्द पूर्ण किया जाए, ताकि नागरिकों को इन योजनाओं का लाभ मिल सके। उन्होंने कहा कि समय-समय पर बांध, तालाब और बैराजों की मरम्मत भी की जाए, ताकि पानी व्यर्थ न बहे। उन्होंने ग्रीष्म ऋतु को दृष्टिगत रखते हुए यह भी कहा कि ग्रामीण तथा नगरीय क्षेत्रों में नागरिकों को पर्याप्त मात्रा में पेयजल उपलब्ध कराना सुनिश्चित किया जाए। पंचायतों में संचालित पेयजल योजनाओं में उत्पन्न गतिरोध को संबंधित विभागों के साथ समन्वय स्थापित कर दूर किया जाए और योजनाओं का सुचारु संचालन किया जाए। उन्होंने कहा कि विकास कार्यों के दौरान यदि सड़क या पाइपलाइन क्षतिग्रस्त होती है तो उसकी तुरंत मरम्मत भी की जाए। बैठक में उन्होंने वन विभाग के अधिकारियों को निर्देश दिए कि वन क्षेत्रों में जो भी विकास कार्य प्रस्तावित हैं, उनके लिए शीघ्र अनुमति प्रदान की जाए, ताकि कार्य

जल्द से जल्द प्रारंभ हो सकें। बुधनी विधायक श्री रमाकांत भार्गव, सीहोर विधायक श्री सुदेश राय, आष्टा विधायक श्री गोपाल सिंह इंजीनियर सहित जिला पंचायत एवं जनपद सदस्यों द्वारा सड़क, बिजली, पेयजल और विकास कार्यों से जुड़े मुद्दों की ओर ध्यान आकर्षित किया गया। केन्द्रीय कृषि मंत्री श्री चौहान ने सभी मुद्दों पर संबंधित अधिकारियों को आवश्यक कार्रवाई के निर्देश दिए। बैठक में भाजपा जिला अध्यक्ष श्री नरेश मेवाड़ा, अनुसूचित जनजाति वित्त विकास निगम की अध्यक्ष श्रीमती निर्मला बोरला, जिला पंचायत अध्यक्ष श्रीमती रचना मेवाड़ा, श्री रघुनाथ भार्ठी, श्री रवि मालवीय, सभी जनपद एवं नगरीय निकायों के अध्यक्ष, एसपी श्री दीपक कुमार शुक्ला, जिला वन मंडलाधिकारी श्रीमती अर्चना पटेल सहित संबंधित विभागों के अधिकारी एवं समिति के सदस्य उपस्थित थे। बैठक में राष्ट्रीय ग्रामीण आजीविका मिशन की प्रगति की भी समीक्षा की गई। इस दौरान जानकारी दी गई कि जिले में अब तक 9

प्रधानमंत्री आवास योजना की समीक्षा

बैठक में प्रधानमंत्री आवास योजना ग्रामीण की भी विस्तृत समीक्षा की गई। बैठक में बताया गया कि जिले में आवास प्लस योजना के अंतर्गत कुल 32 हजार 788 आवासों का लक्ष्य रखा गया था, जिनमें से 32 हजार 479 आवास स्वीकृत किए जा चुके हैं। अब तक 14 हजार 449 आवास पूर्ण हो चुके हैं। वहीं वर्ष 2025-26 के लिए आवास प्लस योजना में 17 हजार 723 आवासों का लक्ष्य निर्धारित किया गया है, जिनमें से 12 हजार 951 आवासों को स्वीकृति प्रदान की जा चुकी है। केन्द्रीय मंत्री श्री चौहान ने निर्देश दिए कि पात्र हितग्राहियों को समय पर आवास उपलब्ध कराने के लिए कार्यों में तेजी लाई जाए तथा जिन हितग्राहियों के नाम छूट गए हैं उनका पुनः सत्यापन किया जाए।

हजार 73 स्वयं सहायता समूह गठित किए गए हैं, जिनमें 01 लाख 6 हजार से अधिक महिलाएं जुड़ी हुई हैं। इसके अलावा 797 ग्राम संगठन तथा 35 क्लस्टर स्तरीय संघ (सीएलएफ) गठित किए गए हैं। बैंक लिंकेज के माध्यम से स्वयं सहायता समूहों को वित्तीय सहायता भी उपलब्ध कराई जा रही है। साथ ही 'लखपति दीदी' अभियान के अंतर्गत जिले में 23 हजार 598 महिलाओं को आर्थिक रूप से सशक्त बनाने का लक्ष्य रखा गया था, जिनमें से लगभग 22 हजार 988 महिलाएं इस लक्ष्य को प्राप्त कर चुकी हैं। मंत्री श्री चौहान ने निर्देश दिए कि महिला स्व-सहायता समूहों को स्वरोजगार से जोड़कर उनकी आय बढ़ाने के लिए निरंतर प्रयास किए जाएं।

## नेशनल लोक अदालत में 4424 प्रकरणों का हुआ निराकरण

रायसेन (निप्र)। राष्ट्रीय विधिक सेवा प्राधिकरण, नई दिल्ली एवं म.प्र. राज्य विधिक सेवा प्राधिकरण, जबलपुर के निर्देशानुसार दिनांक 14 मार्च 2026 को जिला मुख्यालय रायसेन सहित जिले की सभी तहसील न्यायालयों में वर्ष 2026 की प्रथम नेशनल लोक अदालत का आयोजन उत्साहपूर्वक एवं सफलतापूर्वक किया गया। जिला मुख्यालय में नेशनल लोक अदालत का शुभारंभ श्रीमती शशि सिंह माननीय विशेष न्यायाधीश महोदय एट्रोसिटी अधिनियम रायसेन द्वारा मां सरस्वती की प्रतिमा पर माल्यार्पण एवं दीप प्रज्वलित कर किया गया।

जिला मुख्यालय रायसेन में उक्त कार्यक्रम में प्रधान न्यायाधीश, कुटुम्ब न्यायालय श्री अरविन्द जैन, तृतीय जिला न्यायाधीश श्री कमलेश कुमार इटावदिया, प्रथम जिला न्यायाधीश श्री सचिन जैन, चतुर्थ जिला न्यायाधीश श्री सुनील कुमार शौक, द्वितीय जिला न्यायाधीश श्री महेश कुमार माली, मुख्य न्यायिक मजिस्ट्रेट श्री अजय कुमार यदु, सचिव जिला विधिक सेवा प्राधिकरण रायसेन श्रीमती हर्षिनी यादव, न्यायिक मजिस्ट्रेट श्रीमती सीमा साहू अस्थाना, श्रीमती ज्योति चतुर्वेदी न्यायिक मजिस्ट्रेट, श्री सचिंत अस्थाना न्यायिक मजिस्ट्रेट, श्री अनीस उद्दीन अब्बासी जिला विधिक सहायता अधिकारी, श्री विनयकांत चतुर्वेदी



अध्यक्ष, जिला अधिवक्ता संघ, श्री अजय कुमार सक्सेना चीफ लीगल एड डिफेंस काउंसिल रायसेन, विद्युत विभाग, नगर पालिका, बीएसएनएल एवं बैंकों के अधिकारिगण, अधिवक्ता एवं पक्षकार गण उपस्थित रहे। लोक अदालत में राजीनामा योग्य प्रकरणों के शीघ्र एवं सौहार्दपूर्ण निराकरण के लिए जिले में कुल 26 खंडपीठों का गठन किया गया। इन खंडपीठों द्वारा न्यायालयों में लंबित 646 प्रकरणों तथा 3,778 प्री-लिटिगेशन प्रकरणों सहित कुल 4424 मामलों का

आपसी सहमति से निराकरण किया गया। इन मामलों में कुल 15,03,88,857 रुपये की समझौता राशि निर्धारित हुई, जिससे 5390 व्यक्तियों को लाभ मिला। लोक अदालत में आए पक्षकारों को पर्यावरण संरक्षण के संदेश के साथ पौधों का वितरण भी किया गया तथा उन्हें पौधों के संरक्षण की शपथ दिलाई गई। आपसी समझौते से विवादों का समाधान होने पर पक्षकारों के चेहरे पर खुशी साफ दिखाई दी और लोग प्रसन्नतापूर्वक अपने-अपने घरों को लौटे।

## तवानगर के जंगल में लुटेरों ने 1 घंटे मचाया आतंक, आदिवासी दंपति समेत ग्रामीण से छीने मोबाइल और नकदी

नर्मदापुरम (निप्र)। नर्मदापुरम के तवानगर के जंगल में घोघरी और बटकुई के पास तीन लुटेरों ने जमकर आतंक मचाया। बदमाशों ने एक घंटे के भीतर दो लूट की वारदात को अंजाम दिया। बदमाशों ने अलग अलग स्थान से एक आदिवासी दंपति और एक अन्य ग्रामीण से नगद 6 हजार रुपए और दो मोबाइल छिन लिए और भाग निकले।

जैसे ही घोघरी और बटकुई के ग्रामीणों को इसकी जानकारी मिली। बड़ी संख्या में लोग लुटेरों को ढूंढने निकल पड़े। तवानगर थाने में सूचना मिलते ही थाना प्रभारी संजय पांडे भी फोर्स के साथ लुटेरों को ढूंढने में जुट गए। जगह-जगह घेराबंदी की गई। तत्काल एक्शन से देर रात 12.30 बजे तक संदिग्ध दो युवकों को पुलिस ने पकड़ लिया। जिससे थाने में पूछताछ की जा रही है। जल्द ही पुलिस मामले में खुलासा भी करेगी। जानकारी की मुताबिक फरियादी साहब लाल भूसारे



निवासी पिपरिया कला है। जो अपनी पत्नी फूलवती के साथ बाइक से दूसरे गांव से अपने गांव जा रहे थे। शुक्रवार शाम 6 बजे चौरासी बाबा मंदिर के पीछे छिपीखापा रोड पर जंगल में एक बाइक से आए तीन बदमाशों ने रोक लिया। बदमाशों ने फरियादी का मोबाइल और पत्नी के पास रखे 6 हजार रुपए छिन लिए और भाग निकले। कुछ देर बाद मुताबिक फरियादी साहब लाल भूसारे

फरियादी रामेश्वर निवासी घोघरी को भी इन्हीं बदमाशों ने रोक लिया। उसे डरकर मोबाइल और नगद 500 रुपए छिन लिए। एक के बाद एक पीड़ित थाने पहुंचे। डबल लूट की शिकायत आते ही वरिष्ठ अधिकारियों के निर्देशन में थाना प्रभारी संजय पांडे ने टीम गठित की और आरोपियों को ढूंढने निकल पड़े। थाने में देर रात को डबल लूट की एफआईआर भी दर्ज की गई।

## सीहोर में रोजगार मेला 17 मार्च को

सीहोर (निप्र)। शासन के निर्देशानुसार युवाओं को रोजगार एवं स्वरोजगार के अवसर उपलब्ध कराने के उद्देश्य से 17 मार्च को सीहोर के डॉ. अम्बेडकर शासकीय महिला औद्योगिक प्रशिक्षण संस्था में प्रातः 11 बजे युवा संगम रोजगार, स्वरोजगार एवं अप्रेंटिसशिप मेला आयोजित किया जाएगा। इस रोजगार मेले में रोजगार विभाग द्वारा अनेक कंपनियों को आमंत्रित कर युवाओं को रोजगार प्रदान किया जाएगा। इसके साथ ही जिला व्यापार एवं उद्योग केन्द्र द्वारा स्वरोजगार प्राप्त हितग्राहियों को लाभान्वित किया जाएगा और नये प्रकरण तैयार किये जाएंगे। इसी प्रकार आईटीआई विभाग द्वारा अप्रेंटिसशिप के लिये युवाओं को चयनित किया जाएगा। रोजगार मेले में अनेक कंपनियों द्वारा लगभग 1706 पदों पर युवाओं की भर्ती की जाएगी।

मंडीदीप में एलपीजी एजेंसी द्वारा अनुज्ञप्ति की शर्तों का उल्लंघन करने पर की गई कार्यवाही प्रकरण बनाते हुए जप्त किए गए सिलेंडर

रायसेन (निप्र)। मंडीदीप जिला रायसेन सेक्टर सी के प्लॉट नंबर 15 में श्री विनोद कुमार जैन प्रोपराइटर द्वारा एचपीसीएल कंपनी के कमर्शियल (इंडस्ट्रियल) सिलेंडर के ऑटोराइज डीलर होने के साथ सिक्वैरिटी पेपर मिल होशंगाबाद को सप्लाई करने हेतु प्राप्त 47.24 किग्रा क्षमता के 85 सिलेंडर टुक में रखे पाए गए जो कि होशंगाबाद सप्लाई करने हेतु दिनांक 13/3/26 को प्राप्त हुए थे। जो प्रेस न भेज कर अपने परिसर में रखे पाए गए हैं। इसी परिसर में 19 ढाढ़ के 115 नम व 5 के की 10 (5भर व 5 रिक्त) रखे पाए गए जो कि गोडाउन में न रखकर बाहर खुले में रखे पाए गए जो कि प्राप्त अनुज्ञप्ति की शर्तों का उल्लंघन है। मौके पर 19ढाढ़ तथा 5ढाढ़ के सिलेंडर विधिवत जप्त कर प्रकरण बनाया गया और कलेक्टर न्यायालय में प्रकरण प्रस्तुत होने तथा प्रकरण में आदेश होने तक की अवधि के लिए उक्त सिलेंडर प्रो. श्री विनोद जैन को सुपुर्दीगी ने गोदाम में रखे गए। प्रकरण का अंतिम निराकरण नहीं होने तक उक्त सिलेंडरों का विक्रय नहीं किया जा सकेगा। यह कार्रवाई कलेक्टर श्री अरुण कुमार विश्वकर्मा के निर्देशन में अनिवार्य अधिकारी राजस्व श्री चंद्रशेखर श्रीवास्तव एवं जिला आपूर्ति अधिकारी श्री राजू कातुलकर के साथ तहसीलदार हेमंत शर्मा कनिष्ठ आपूर्ति अधिकारी प्रताप सिंह, सहायक आपूर्ति अधिकारी संगीता एवं थाना प्रभारी श्री रंजीत सराठ द्वारा की गई।

## भाजपा नेता पर अतिक्रमण का आरोप, पार्षद पुत्र का दावा- 2 हजार स्ववेयर फीट जमीन पर कब्जा दबाव में रेस्टोरेंट की सीढ़ियां हटवाई, पार्षद पुत्र अमित खत्री ने दस्तावेज दिखाकर आरोप लगाए

नर्मदापुरम (निप्र)। नर्मदापुरम के सतरस्ता स्थित मुखर्जी कॉम्प्लेक्स में वार्ड-29 के पार्षद पुत्र अमित खत्री ने भाजपा के पूर्व नगर मंडल अध्यक्ष राजकुमार चौकसे पर 2 हजार स्ववेयर फीट नजूल भूमि पर अतिक्रमण का आरोप लगाया है। खत्री ने एसडीएम और नगर पालिका सहित अन्य अधिकारियों को लिखित शिकायत देकर जांच की मांग की है, जबकि भाजपा नेता ने आरोपों को निराधार बताया है। अमित खत्री ने आरोप लगाया कि सतरस्ता स्थित नजूल शीट नंबर 43 के प्लॉट नंबर 16 पर 510 वर्गफुट भूमि का पन्ना होटल व्यवसाय के लिए स्वर्गीय रतनलाल चौकसे को दिया गया था।

इन सीढ़ी को नगर पालिका ने हटवाया है

उन्होंने कहा कि पूर्व मंडल अध्यक्ष को कुछ हिस्सा दुकान लगाने के लिए दिया था। लेकिन उन्होंने निर्धारित

हिस्से से बाहर जाकर करीब 2 हजार स्ववेयर फीट में कब्जा कर रखा है। खत्री के मुताबिक, इस कब्जे के कारण भोड़भाड़ होने पर यातायात भी बाधित होता है, लेकिन जिम्मेदार राजस्व और नगर पालिका अधिकारियों को यह सालों से नजर नहीं आता है।

दबाव में रेस्टोरेंट की सीढ़ियां हटवाने का दावा

खत्री ने बताया कि उन्होंने मुखर्जी कॉम्प्लेक्स की पहली मंजिल पर एक रेस्टोरेंट किराए पर लिया है। ग्राहकों की सुविधा के लिए कॉम्प्लेक्स की गली से लोहे की सीढ़ी लगाई गई थी।

उन्होंने कहा कि सीढ़ी जहां लगी थी, वहां से गाड़ियों का आना-जाना नहीं होता है। सीढ़ी से सटकर ही पूर्व मंडलाध्यक्ष चौकसे के भाई की साइकिल को दुकान है। खत्री का आरोप है कि चौकसे ने शिकायत कर राजनैतिक



दबाव में नगर पालिका से दुकान की सीढ़ियों को हटवा दिया। खत्री ने आरोप लगाया कि नया चौकसे का अतिक्रमण नहीं हटा रही है।

पुरानी नाली पर निर्माण का भी लगाया आरोप

इसके अलावा खत्री ने आरोप लगाया कि पुराने बस

## पूर्व मंडल अध्यक्ष बोलें- सारे काम नियमों के तहत हुए

इधर भाजपा नेता राजकुमार चौकसे ने पार्षद पुत्र अमित खत्री द्वारा लगाए गए इन सभी आरोपों को सिरे से निराधार बताया है। चौकसे ने कहा, 'संबंधित दुकान की विधिवत रजिस्ट्री हो चुकी है। सभी काम नियमों के तहत किए गए हैं।'

स्टैंड के पास स्थित नगर पालिका द्वारा बनाई गई एफ दुकान को भी चौकसे ने लिया है।1 आरोप है कि उस दुकान के पीछे की दीवार तोड़कर नाली पर भी उन्होंने निर्माण कार्य कर लिया है। खत्री ने कहा कि इसकी शिकायत की गई है, पर नगर पालिका ने आज तक कार्रवाई नहीं की है। इस पूरे मामले में अमित खत्री ने एफ पुराने नाले पर अतिक्रमण करने का भी आरोप लगाते हुए एसडीएम, नजूल अधिकारी, पीडब्ल्यूडी और नपा के लिखित शिकायत देकर जांच की मांग की है।

## राइट विलक

## क्या कांशीराम को यूपी चुनाव के पहले भारत रत्न मिल सकता है?



अजय बोकिल

लेखक सुबह सवेरे के  
कार्यकारी प्रधान संपादक हैं।

संपर्क-  
9893699939  
ajayborkil@gmail.com

क्या अगले साल उत्तरप्रदेश में होने वाले विधानसभा चुनाव के पहले बड़े दलित नेता और चिंतक कांशीराम को देश का सर्वोच्च नागरिक सम्मान भारत रत्न मिल सकता है? देश के पहले प्रधानमंत्री पं. जवाहरलाल नेहरू जीवित रहे होते तो क्या दलित कांशीराम को मुख्यमंत्री बनाते? कांग्रेस नेता और लोकसभा में नेता प्रतिपक्ष राहुल गांधी ने लखनऊ में कांशीराम जयंती के उपलक्ष्य में आयोजित 'सविधान सम्मान कार्यक्रम' में ये दो मुद्दे उठाकर जहां नई राजनीतिक खलबली मचा दी है, वहीं उनके इतिहास ज्ञान पर भी सवाल उठने लगे हैं। बड़ा सवाल यह है कि इस वक्त राहुल गांधी द्वारा कांशीराम को याद करने के पीछे कांग्रेस का असल सियासी मकसद क्या है? क्या पार्टी इस बहाने काफी पहले गंवा चुके दलित वोट को फिर से हासिल करने की जुगत में है? क्या इन बयानों का दलितों पर कांग्रेस के हित में सकारात्मक और भावनात्मक असर होगा? अपने भाषण में राहुल गांधी ने कांशीराम को सामाजिक न्याय का महान योद्धा और बहुजन चेतना का मार्गदर्शक बताते हुए उन्हें 'भारत रत्न' देने की मांग की। इसी संदर्भ में प्रधानमंत्री नरेन्द्र मोदी को लिखे पत्र में राहुल गांधी ने कहा कि कांशीरामजी ने भारतीय राजनीति की प्रकृति को बदला तथा बहुजनों और गरीबों में राजनीतिक जागरूकता बढ़ाई। इसी कार्यक्रम में स्व. कांशीराम को मरणोपरांत भारत रत्न देने का प्रस्ताव भी पारित किया गया। यह भी कहा गया कि जब राहुल गांधी देश के प्रधानमंत्री बनेंगे तब ये सब काम होंगे।

राहुल के बयान को यूपी में विधानसभा चुनाव के पहले कांग्रेस की तरफ से फेंका गया तगड़ा सियासी पासा माना जा रहा है। जिसकी गूंज सुनाई देने लगी है। इसने यूपी में मायावती, अखिलेश यादव और मुख्यमंत्री योगी आदित्यनाथ की बैचनी बढ़ा दी है। पहला रिएक्शन दलित नेता और यूपी की मुख्यमंत्री रहें मायावती की तरफ से आया। लखनऊ में ही कांशीराम जयंती के अवसर पर बसपा सुप्रीमो अध्यक्ष मायावती ने पलटवार करते हुए कहा कि जिस तरह कांग्रेस ने सविधान निर्माता भीमराव अंबेडकर को लंबे समय तक भारत रत्न से सम्मानित नहीं किया, वैसी गलती भाजपा/एनडीए की केंद्र सरकार को नहीं करनी चाहिए। सविधान की भावना के

अनुरूप समतामूलक समाज बनाने में मान्यवर कांशीरामजी का योगदान अतुलनीय है। उन्होंने यह भी कहा कि दलित, पिछड़े और मुस्लिम समाज के नाम पर राजनीति करने वाली पार्टियां चुनाव के समय ही इन वनों और उनके महापुरुषों को याद करती हैं, जबकि सरकार बनने के बाद उनकी उम्मेदारी कर दी जाती है। उधर भरतपुर में आयोजित एक कार्यक्रम में बसपा नेता आकाश आनंद ने राहुल गांधी के बयान पर तीखी प्रतिक्रिया देते हुए कहा कि कांशीरामजी में नेहरू को प्रधानमंत्री बनाने की ताकत थी, न कि नेहरू उन्हें मुख्यमंत्री बनाते। कांशीरामजी ने खुद पद का लालच किए बिना प्रधानमंत्री और मुख्यमंत्री बनाए। आकाश ने सवाल किया कि जब कांशीरामजी का देहांत हुआ, तब केन्द्र में सत्ताकूट कांग्रेस ने एक दिन का राष्ट्रीय शोक तक घोषित नहीं किया। कांग्रेस केवल दलितों का शोषण करती आई है। इस बीच बीजेपी ने प्रवक्ता राकेश त्रिपाठी ने कहा कि जब तक कांशीराम जीवित रहे, कभी कांग्रेस ने उन्हें सम्मान नहीं दिया। आज दलित वोट बैंक के लिए ऐसी बात कर रहे हैं। बाबा साहेब भीमराव अंबेडकर को तब भारत रत्न मिला, जब देश में जनता दल के नेतृत्व की सरकार बनी।

कांशीराम पंजाब के रहने वाले थे और रामदासी सिख थे। लेकिन सामाजिक न्याय के तहत भारतीय राजनीति को उन्होंने जिस ढंग से बदला, उसका सर्वाधिक असर उत्तर प्रदेश और कुछ प्रभाव बिहार पर पड़ा। इसका मुख्य कारण यह है कि देश में दलितों की सर्वाधिक 20 फीसदी जनसंख्या यूपी में ही है और इसमें भी आधी आबादी उस जाटव जाति की है, जिसका प्रतिनिधित्व मायावती करती हैं। कांशीराम का मानना था कि लोकतांत्रिक तरीके से सत्ता हासिल करके ही देश में सामाजिक परिवर्तन लाया जा सकता है और जातीय भेदभाव खत्म किया जा सकता है। उन्होंने समाज के दबे-कुचले लोगों में यह आस न सिर्फ जगाई बल्कि उस पर अमल भी कर दिखाया कि वो भी सत्ता के शीर्ष पर बैठक सकते हैं। यूपी की धरती पर कांशीराम का नारा था- 'वोट हमारा, राज तुम्हारा, नहीं चलेगा, नहीं चलेगा।' इस नारे ने तीन दशक पहले दलितों को कांग्रेस से दूर कर दिया। अब कांग्रेस को लगने लगा है कि जब तक दलित वोट उसके पाले में नहीं लौटता, तब तक राज्य में सत्ता में वापसी दिन का खवाब ही है। यह भी सच है

कि कांशीराम और उनकी पार्टी के उदय के साथ ही यूपी और बिहार जैसे राज्यों में कांग्रेस का सिमटना शुरू हो गया था, जो आज भी जारी है। बेशक, कांशीराम ने मंडल-कर्ममंडल के दौर में भारतीय राजनीति को एक नई दिशा दी तथा दलितों में सत्ता की भूख और आत्मविश्वास पैदा किया।

बहरहाल राहुल का यह बयान जहां दलितों को मायावती का दामन छोड़ कांग्रेस के साथ आने का साफ सिग्नल है, वहीं इसने मायावती को उस बीजेपी को घेरने पर भी विवश कर दिया है, जिसकी उन्हें बी'टीम कहा जाता है। यही नहीं, राज्य में पीडीए की बात करने वाले अखिलेश यादव के लिए भी राहुल का यह दांव चिंतित करने वाला है, क्योंकि पिछले लोकसभा चुनाव में समाजवादी पार्टी ने दलित वोटों को अपनी तरफ सफलता से खींचा था। साथ ही सोशल इंजीनियरिंग कर सकल हिंदुओं को एक करने का दावा करने वाली भाजपा के लिए भी यह बड़ी चुनौती हो सकती है, क्योंकि यूपी में यूपीसी नियमों और शंकराचार्य प्रकरण ने पहले ही अगड़ों में गहरी दरार पैदा कर दी है।

यू भी आजकल भारत रत्न और अन्य नागरिक पुरस्कार चुनावी गणित के महेंदजर जाति या समुदाय विशेष का वोट बैंक साधने की दृष्टि से देने का चलन है। इस हिसाब से भी मोदी सरकार कांशीराम को भारत रत्न देने की घोषणा कर सकती है। लेकिन उसकी मुश्किल यह है कि यदि वह चुनाव के पहले कांशीराम को भारत रत्न दे देती है तो इसका राजनीतिक श्रेय राहुल गांधी ही जाएंगे और अगर सरकार ने इस प्रस्ताव को ठंडे बस्ते में डाला तो कांग्रेस सहित पूरा विपक्ष भाजपा के दलित विरोधी होने का नोटिफ सेट करेगा। अभी यूपी में गैर जाटव दलितों का एक बड़ा वर्ग भाजपा के साथ है, अगर दलित वोट चुनाव में भाजपा से विपक्ष की तरफ चले गए तो यूपी में तीसरी बार विस चुनाव भाजपा के लिए मुश्किल होगा। हालांकि राहुल की मांग को दलित कितनी गंभीरता से लेते हैं, यह तो आगे पता चलेगा।

अब बात दलित मुख्यमंत्रियों की। गौरतलब है कि इस देश में आजादी के बाद से अब तक कुल आठ दलित मुख्यमंत्री बने हैं। इनमें से तीन कांग्रेस ने बनाए हैं जबकि भाजपा ने एक भी दलित सीएम नहीं बनाया है। पं. जवाहरलाल नेहरू के प्रधानमंत्री रहते केवल एक दलित नेता को मुख्यमंत्री

बनाया गया था, वो थे दामोदरम संजीवैया। संजीवैया आंध्रप्रदेश के दूसरे सीएम थे और अपने पद पर केवल दो साल तक ही रह सके। उनके अलावा सुशील कुमार शिंदे महाराष्ट्र, जगन्नाथ पहाड़िया राजस्थान, चरनजीत सिंह चन्नी पंजाब के अल्पकालीन मुख्यमंत्री रहे। सबसे ज्यादा तीन दलित मुख्यमंत्री बिहार में हुए, ये हैं जितनराम माझी, भीला पासवान शास्त्री तथा राम सुंदर दास। इनमें से कोई भी अपना कार्यकाल पूरा नहीं कर सका। केवल उत्तर प्रदेश में मायावती ऐसी दलित नेता हैं, जो न केवल चार बार सीएम बनी बल्कि अंतिम बार उन्होंने अपना पांच साल का कार्यकाल भी पूरा किया।

जहां तक सवाल कांशीराम के नेहरूजी के प्रधानमंत्री रहते सीएम बनने का है तो यह खयाली पुलाव ज्यादा है। क्योंकि 1964 में जब नेहरूजी का निधन हुआ, तब कांशीराम की उम्र केवल 30 साल थी। पहले वो सरकारी नौकरी करते थे। एक्टिविस्ट तो बाद में बने। ऐसे में उन्हें किस आधार पर सीएम बनाया जाता और वो भी यूपी का, जिससे उनका तब तक कोई सम्बन्ध नहीं था, समझना कठिन है। जब यूपी में बसपा का सीएम बनने की बात आई तो कांशीराम ने अपनी शिष्या मायावती का नाम आगे किया। क्योंकि उनका मिशन सत्ता का उपभोग करना था ही नहीं। वैसे भी कांग्रेस ने यूपी में आज तक किसी दलित को सीएम नहीं बनाया। रही बात भारत रत्न की तो देश में अब तक 53 असाधारण प्रतिभाओं को यह सम्मान दिया गया है, उनमें से दलित नाम केवल बाबा साहब अंबेडकर का है। वो भी उनकी जन्म शताब्दी पर तत्कालीन जनता दल की पीवी सिंह सरकार ने दिया था। अगर नेहरूजी चाहते तो देश को सविधान देने के लिए बाबा साहब को 1954 में भारत रत्न की पहली सूची में ही शामिल कर सकते थे। तब तो बाबा साहब जीवित थे। हालांकि भारत रत्न जैसे सर्वोच्च सम्मान और इससे विभूषित होने वाले महान लोगों को केवल जाति के चरम से देखना संकीर्णता है, लेकिन पहली सूची में जिन चार लोगों के नाम थे, उनमें तीन ब्राह्मण और एक वैश्य समुदाय से थे। कांग्रेस चाहती तो यूपीए के अपने दस साल के कार्यकाल में कांशीराम को भारत रत्न दे सकती थी। लेकिन उसने ऐसा नहीं किया। यह अपेक्षा अब वह मोदी सरकार से कर रही है।

## जबलपुर जिला अदालत के बाहर धमाका कोर्ट परिसर में मच गई थी अफरा-तफरी, सुरक्षा व्यवस्था पर उठे सवाल

जबलपुर (नप्र)। जबलपुर जिला अदालत के बाहर सोमवार शाम उस समय हड़कंप मच गया, जब कोर्ट नंबर-2 के पास तेज धमाके की आवाज सुनाई दी। धमाके के बाद वकीलों और वहां मौजूद लोगों में अफरा-तफरी मच गई।

सूचना मिलते ही ओमती थाना पुलिस मौके पर पहुंची और जांच शुरू कर दी। राहत की बात यह रही कि इस घटना में कोई भी घायल नहीं हुआ। पुलिस को मौके से धमाके के बाद अवशेष और माचिस बरामद हुई है।

जानकारी के मुताबिक शाम करीब 5 से 5:15 बजे के बीच कोर्ट का अंतिम काम चल रहा था। इसी दौरान सीजेएम कोर्ट नंबर-2 के बाहर तेज धमाका हुआ। धमाके की आवाज सुनते ही कोर्ट में मौजूद वकील इसे गंभीर घटना मानते हुए बाहर निकलने लगे। सूचना मिलते ही ओमती थाना पुलिस भी मौके पर पहुंच गई।

पुलिस की शुरुआती जांच चल रही है और पता लगाया जा रहा कि यह किससे धमाका हुआ है। घटना को लेकर जिला अधिवक्ता संघ ने विरोध जताते हुए इसे अदालत की सुरक्षा में बड़ी चूक बताया है। वकीलों ने कोर्ट परिसर में तैनात सुरक्षा कर्मियों की लापरवाही पर कार्रवाई की मांग की है।

पुलिस ने अवशेष जब्त कर आसपास लगे सीसीटीवी कैमरों की फुटेज खंगालना शुरू कर दिया है। अधिवक्ताओं का कहना है कि किसी व्यक्ति की किसी वकील से पुरानी रंजिश भी इस घटना की वजह हो सकती है, इसलिए पुलिस सभी एंगल से जांच कर रही है।

घटना ने सुरक्षा पर उठाए सवाल- अधिवक्ता मनीष मिश्रा,



अध्यक्ष जिला अधिवक्ता का कहना है कि आज कोर्ट में जो घटना हुई है, वह न सिर्फ जज और वकीलों की सुरक्षा पर सवाल खड़े करती है, बल्कि यह भी दर्शाती है कि कोर्ट परिसर के भीतर बे-रोकटोक कोई भी प्रवेश कर रहा है।

सवाल यह भी उठ रहा है कि जब कोर्ट के हर टैर पर सुरक्षा के लिए पुलिस तैनात रहती है, तो फिर कोई व्यक्ति बम लेकर अंदर कैसे पहुंच गया और धमाका कर दिया। उन्होंने कहा कि भले ही छोटा धमाका हुआ हो, लेकिन यह घटना साफ तौर पर सुरक्षा व्यवस्था में बड़ी चूक की ओर इशारा करती है। अधिवक्ताओं ने मांग की है कि पुलिस को अब यह सुनिश्चित करना होगा कि दोबारा कोर्ट परिसर में इस तरह की घटना न हो।

अधिवक्ताओं ने बताया कि

## सूचना आयोग होगा 'संघ' मय

राज्य सूचना आयोग में खाली कुर्सियों पर धूल जमने के दिन अब लदने वाले हैं। खबर है कि सवा दो सौ से अधिक आवेदकों की 'भीड़' को किनारे कर चयन समिति ने दो ऐसे नामों को चुना है, जिनकी कुंडली में 'संघ' का योग प्रबल है। एक महाशय इंद्रौर से हैं और दूसरे दूरदर्शन-आकाशवाणी से



मोहन का मंत्रालय  
आशीष चौधरी

संबंध रखने वाले हैं और सीधे आयोग की कुर्सी पर विराजने वाले हैं। विपक्ष के नेता ने भी एक नाम आगे बढ़ाया था, लेकिन समिति ने उसे ऐसे खारिज किया जैसे पुरानी शर्ट से उतरा हुआ बटन। आखिर पारदर्शिता की मशाल वही बेहतर थाम सकता है जिसकी 'पृष्ठभूमि' में संगठन की मजबूती हो। फाइल अब राजभवन की मेज पर है, जहाँ से हरी झंडी मिलते ही 'सूचना' देने का काम 'संस्कारी' हाथों में होगा।

### चावल-गेहूँ के बीच निकल गया 'तेल' !

एक महकमे की हालत इन दिनों उस बहु जैसी हो गई है जिसे एक साथ चूल्हे पर दाल, कुकर में चावल और दरवाजे पर आए मेहमान की खातिरदारी करनी पड़ रही है। विभाग पहले से ही चावल की मिरलिंग और गेहूँ उपाजर्न की तैयारियों के बोझ तले दबा था कि ऊपर से 'पेट्रोल-डीजल और गैस' का पैनिंक आ गया। ऊपर से नीचे तक सारा अमला 'पीक आवर्स' के चक्कर में 'वीक' (कमजोर) होता जा रहा है। बैठके इतनी लंबी चल रही हैं कि अफसरों को अपना घर का रास्ता याद रखने के लिए गूगल मैप्स का सहारा लेना पड़ रहा है। दावे तो बहुत हैं कि सब ठीक है, लेकिन अफसरों के चेहरों पर झुर्रियां बता रही हैं कि प्रदेश का तनाव दूर करते-करते इनका खुद का 'ईधन' खत्म होने वाला है।

### कहीं यह विलाप कुर्सी का दर्द तो नहीं

सरकार के एक माननीय मंत्री जी को अचानक नर्मदा मैया की इतनी चिंता हुई कि उन्होंने बैठक के दौरान ही कलेक्टर साहब को मोबाइल पर अवैध उत्खनन के लाइव वीडियो तक दिखा दिए। मंत्री जी का यह 'नर्मदा प्रेम' देखकर लोग हैरान हैं। सवाल यह उठ रहा है कि जब साहब खुद पूरी 'पावर' में थे, तब क्या नर्मदा में बजरी की जाह सोना निकल रहा था जो उन्होंने चुप्पी साध रखी थी? सियासी गलियारों में चर्चा है कि यह मुद्दा उत्खनन रोकने के लिए नहीं, बल्कि अपनी ही पार्टी की सरकार की 'खदान' खोदने के लिए उठया गया है। पार्टी के पुराने धुरंधर मुस्कुराकर पूछ रहे हैं- 'हुजूर, जब मलाई हाथ में थी तब मैया की याद क्यों नहीं आई? आज अपनी ही सरकार को कटघरे में खड़ा कर रहे हैं, कहीं ये विलाप कुर्सी का दर्द तो नहीं?'

## भोपाल में कृषि वर्ष पर मंत्रियों-विधायकों का महामंथन खेती को 'फायदे का धंधा' बनाने पर हो रही चर्चा, सीएम की मौजूदगी में अधिकारी दे रहे प्रेजेंटेशन

भोपाल (नप्र)। मध्य प्रदेश की राजधानी भोपाल में आज (सोमवार को) कृषि वर्ष 2026 को लेकर बड़ा वैचारिक समागम हो रहा है। मुख्यमंत्री डॉ. मोहन यादव ने कृषक कल्याण वर्ष 2026 के अंतर्गत कुशाभाऊ ठाकरे अंतर्राष्ट्रीय सभागार में कृषि उन्मुखीकरण कार्यशाला को संबोधित किया।

कुशाभाऊ ठाकरे अंतर्राष्ट्रीय कन्वेंशन सेंटर में आयोजित इस कार्यक्रम में मुख्यमंत्री डॉ. मोहन यादव के साथ भाजपा के मध्य प्रदेश प्रभारी महेंद्र सिंह, डिप्टी सीएम राजेंद्र शुक्ला, जगदीश देवड़ा, मंत्री गोविंद सिंह



राजपूत, एदल सिंह कंसाना, करण सिंह वर्मा, गौतम टेटवाल, राकेश शुक्ला, नारायण सिंह विश्वास सारंग, कृष्णा गौर, लखन पटेल, कुशावाह, दिलीप अहिरवार, राधा सिंह,

तुलसी सिलावट, धर्मेंद्र सिंह लोधो आदि मंच पर उद्घाटित हैं।

खेती को लाभ का धंधा बनाने पर फोकस- इस कार्यक्रम का मुख्य उद्देश्य कृषि वर्ष के दौरान जनप्रतिनिधियों को सक्रिय भागीदारी सुनिश्चित करना है। दिनभर चलने वाले इस मंथन में इस बात पर विशेष जोर दिया जाएगा कि सरकारी योजनाओं को धरातल पर उतारकर खेती को वास्तविक रूप में 'फायदे का धंधा' कैसे बनाया जाए। भोजन अवकाश के बाद कृषि और उससे संबद्ध विभिन्न विभागों के अपर मुख्य सचिव और प्रमुख सचिव मुख्यमंत्री के सामने अपनी कार्ययोजना का प्रजेंटेशन देंगे।

## जल है तो कल है का नहीं है कोई विकल्प, बूढ़-बूढ़ बचाने के करेंगे हर संभव प्रयास : मुख्यमंत्री

### तीसरा जल गंगा संवर्धन अभियान-2026, म.प्र. नदियों का मायका, जल आत्मनिर्भरता से ही बनेगा समृद्ध प्रदेश

भोपाल (नप्र)। मुख्यमंत्री डॉ. मोहन यादव ने कहा है कि जल प्रकृति का अमूल्य उपहार है। इसे बचाना हमारी सामूहिक जिम्मेदारी है। हम हर गांव, हर शहर और हर नागरिक को जल संरक्षण के कार्यों से जोड़ना चाहते हैं। समाज और सरकार जब साथ मिलकर काम करेंगे, तो मध्यप्रदेश समृद्धि की दिशा में नई ऊंचाइयों को प्राप्त करेगा। प्रदेश के नागरिकों को पानी बचाने के लिए सक्रिय रूप से जुड़ना होगा, इससे मध्यप्रदेश जल संचयन और प्रबंधन में देश का एक मॉडल स्टेट बनेगा। मुख्यमंत्री डॉ. यादव ने कहा कि जल संवर्धन जल्द ही शुरू कर रहे हैं। पीडियों के लिए जल संसाधनों की सुरक्षा की मंशा से प्रदेश सरकार एक बार फिर बड़े पैमाने पर जल गंगा संवर्धन अभियान शुरू करने जा रही है। भारतीय नववर्ष प्रतिपदा (शुद्धी पंडुका) के शुभ अवसर पर 19 मार्च को उज्जैन की शिप्रा नदी तट से इस राज्य स्तरीय

### पहले चरण में बनीं 2.79 लाख से अधिक जल संरचनाएं

मुख्यमंत्री डॉ. यादव ने बताया कि मध्यप्रदेश सरकार द्वारा वर्ष 2024 में राज्य स्तरीय जल गंगा संवर्धन अभियान का पहला चरण प्रारंभ किया गया था। इसमें जल संरक्षण के क्षेत्र में ऐतिहासिक कार्य किए गए। पहले चरण में कुल 2.79 लाख से अधिक जल संरचनाओं का निर्माण और पुनर्जीवन किया गया। इनमें प्रमुख रूप से तालाब निर्माण एवं पुनर्जीवन, कुएँ और बावड़ियों की मरम्मत नहर निर्माण, सूखी नदियों का पुनर्जीवन एवं जल संरक्षण से जुड़ी अन्य संरचनाएं शामिल हैं। इन कामों से प्रदेश के अनेक क्षेत्रों में भूजल स्तर में सुधार देखने को मिला और किसानों को सिंचाई के लिए अतिरिक्त जल भी उपलब्ध हुआ है।

अभियान का शुभारंभ किया जा रहा है। यह अभियान 30 जून तक अनवरत चलेगा। मुख्यमंत्री डॉ. यादव ने कहा कि जल संरक्षण एक सामाजिक आंदोलन बनाना है। प्रदेश की जनता, पंचायतों, स्वयंसेवी संगठनों और विभिन्न शासकीय विभागों की साझेदारी

से यह अभियान प्रदेश में जल संवर्धन की नई मिसाल स्थापित करेगा।

मुख्यमंत्री डॉ. यादव ने कहा कि प्रदेश में जल संरक्षण की परम्परा सदियों पुरानी है। प्राचीन काल से ही तालाब, कुएँ और बावड़ियाँ सिर्फ जल के स्रोत न

होकर सामाजिक जीवन का केंद्र हुआ करते थे। सरकार उसी परम्परा को आधुनिक तकनीक और जनभागीदारी के जरिए पुनर्जीवित करने का प्रयास कर रही है। उन्होंने कहा कि जल गंगा संवर्धन अभियान का उद्देश्य नई जल संरचनाएं बनाने के साथ ही प्रदेश में जल संरक्षण की संस्कृति को समृद्ध करना भी है। अभियान से गांव-गांव में लोगों को यह समझाया जाएगा कि वर्षा जल का संरक्षण, भूजल का पुनर्भरण और जल स्रोतों का संरक्षण जीवन और विकास दोनों के लिए अनिवार्य है।

वर्ष-2025 में चलाए गए जल संरक्षण अभियान के दूसरे चरण में भी व्यापक स्तर पर कार्य हुए। इस चरण में प्रदेश में 72 हजार 647 से अधिक जल संरचनाओं का निर्माण कार्य पूरा किया जा चुका है। इसके अतिरिक्त 64 हजार 395 जल संरचनाओं का निर्माण कार्य अभी भी प्रगति पर है।

### जनभागीदारी है अभियान की सबसे बड़ी शक्ति

मुख्यमंत्री डॉ. यादव ने कहा कि जल गंगा संवर्धन अभियान की सफलता का सबसे बड़ा आधार जनभागीदारी है। उन्होंने प्रदेश के सभी नागरिकों से अपील की है कि वे जल संरक्षण के इस महाअभियान में बड़-चड़कर भागीदारी करें। उन्होंने कहा कि गांव-गांव में श्रमदान कर तालाब और कुओं की सफाई की जाए। वर्षा जल के संचयन की व्यवस्था घरों में भी करने के उपाय करें। जल स्रोतों के आस-पास स्वच्छता बनाए रखें। उन्होंने कहा कि यदि समाज और सरकार मिलकर काम करेंगे, तो प्रदेश जल समृद्ध राज्य बन सकता है। जल गंगा संवर्धन अभियान से जल संरक्षण को तो बढ़ावा मिलेगा ही, साथ ही इसके दूरगामी पर्यावरणीय और आर्थिक लाभ भी होंगे। इस अभियान से भू-जल स्तर में सुधार, किसानों को सिंचाई के लिए और अधिक पानी, जल अभाव/अल्प वर्षा से प्रभावित क्षेत्रों को राहत, पर्यावरण-संरक्षण को बल और ग्रामीण अर्थव्यवस्था को मजबूती मिलेगी। साथ ही भविष्य के लिए बेहतर जल प्रबंधन भी सुनिश्चित किया जा सकेगा। जनव्यापु परिवर्तन और अनियमित वर्षा को चुनौती के दृष्टिगत जल प्रबंधन आज समय की सबसे बड़ी आवश्यकता बन चुका है। मध्यप्रदेश सरकार का यह अभियान इसी दिशा में एक अत्यंत महत्वपूर्ण कदम है।